
उजवाडचे पयलीं 


रवीन्द्रनाथ , म्हणुंया नोबेल इनाम मेळिल्ल्यान सगळ्यांचे वळखिचो जालो . 
प्रेमचंदाची भास ' राष्ट्रभाषा ' जाल्ल्यान तोवूय सगळेकडेन पावलो . शरदबाबूत 
कितें आशिल्ले म्हुण तो भाशेच्यो वणटी मोडून सगळेकडेन पातळ्ळो ? तागेली 
भास राष्ट्रभासूय जावंक पावूक ना आनी ताका नोबेल इनामूय मेळूक ना . तरी 
आसतना तो सगळे कडेन पावला . एक तरी देशी भास दाखोवं येत व्हय , जिच्यांत 
शरदबाबू येवंक ना ; वा जिच्या साहित्याचेर शरदबाबूचो प्रभाव पडूक ना ? 

शरदबाबून बरयले बंगालीत . पुणून प्रभावित केलें हिन्दी , मराठी , गुजराती , 
तमिळ , -पुराय देशी साहित्य . मराठीत जाल्यार लोक शरदबाबूक मराठी कथा 
कार जाल्लेवरीच वाचीत आयल्यात . 

कित्याक ? शरदबाबून आपल्या नवलकथांतल्यान चितरायलो बंगाली देस , 
बंगाली समाज - लोकांचे दुस्वास , मत्सर , धोशी , धवळे , झगडी झुजां हांचे 
सयत आनी तेच बरोबर थंयच्या साद्या भोळया जिवाक जीव दिवपी मोगाळ 
मनशां सयत - तांगेल्या उत्फा आनी निशेण्यां सयत . आनी म्हळळेच आसा 
that which is local is universal , तुमी तुमचोच मनीस सारको 
चितरायात . संवसारभरचो लोक ताका आपलोच लेखतले . ताच्यांत ते खासा 
आपणाकूच पळेतले . 

बंगाली संतकवी चंडीदासान म्हळ्ळे- “ साबार उपरे मानुष सत्य ; ताहार 
उपरे नाइ . " सगळ्यां परस व्हड मनीस ; ताच्याकूय व्हड कोण न्हय . शरद 
बाबूंच्या साहित्यांत आयकूक येता तो होच सूर . जाका आमी पातकी लेखा , 
गुन्यांवकारी मानतां ताच्यात लेगीत एक ' मनीस ' आसा . तो ताच्या चुकां 
आनी पातको परसूय व्हड हे शरदबाबून दाखोवन दिला . मनीस अमकेच तरेन 
कित्याक चलता ? ताच्यांतल्या मनशाक वळखात , मागीर कळटले , हे शरदबाबूलें 
म्हणणे . शरदबाबून आपणाल्या नवलकथांतल्यान संवसार उबो केलो - साद्या 
साद्या लोकांक घेवन . सदांच जो आमचे भोंवतणी चलता भोंवता ताका घेवन . 

देखुनूच जावंये , गुजराती लोकांक शरदबाबू गुजराती दिसलो , मराठी लोकांक 
मराठी दिसलो - दोगांकूय तागेल्या नवलकथांनी आपलोच गांव , आपलोच समाज , 
आपलींच मनशां दिश्टी पडूक लागली . 


.... स .... 


, 


शरदबाबूंक बायलांचे काळीज कितलें बरें समजल्लें ! बंगालांतल्याच न्हय , 
देशांतल्या ज्या ज्या बायलांच्या हातांत शरदबाबूच्यो नवलकथा पडल्यात ताणी 
सगळयांनी ताका बायलांच्या काळजांचो सम्राट ही पदवी दिल्या . " आमकां हाचे 
इतलो वळखुपी संवसारांत दुसरो कोण ना , संवसाराक हाणे जितली आमची 
वळख करून दिल्या तितली बरी आनीक कोणेच करून दिवंक ना " अशेंच 
सगळ्यांनी म्हळां . 

कितल्या तरांच्यो बायलो ताणे चितरायल्यात ! 

काशिनाथ ही शरदबाबूली एक माणकुली नवलिका . आमच्यांतलो कोणूय 
तरी एक दीस बंगाली भास शिकतलो आनी शरदबाबू बंगालींतल्यान कोंकणीत 
हाडप आपले काम अशें मानून तो नेटान वावुरपाक लागतलो अशी उमेद 

आमी ही नवलिका कोंकणी उलयतल्यांच्या हातांत दवरता . ती कोंकणी 
साहित्यांत एक नवी परंपरा सुरू करूंक पावू इतलेच मागतां - शरदबाबू सगळ्या 
देशी भाशांनी आयला . फकत कोंकणीच कित्याक फाटी रावतली ? आमच्या 
साहित्यिका भितल्ल्या थोड्या लोकांक ताणे प्रभावित करूंक ना ! १ ९ ७६ वरसां 
जेन्ना पुराय देश शरदबाबूच्या शताब्दी उत्सवांत गुल्ल आशिल्लो तेन्ना कोंकणी 
साहित्यिकांच्या नांवान तांकां आगा ऑपपा खातीर भौ . चंद्रकान्त केणी हांणी 
ही कोंकणींत हाडली - हें वैशिष्टय ह्या अणकाराचें . आमी चंद्रकान्तबाबांल्याय 
उपकारांत आसा . 


बाळगून 


प्रियोळ , १ मे १ ९ ७७ 


उजवाडावपी 


एक 


फांतोडेर चार वरांच्या अदमासाक उठून न्हावन धुवन , संध्या बी 
करून सदच्यो विधी सोंपतकच आपले शेंडयेक वयर गांठ मारून 
काशिनाथ जेन्ना धनंजय भट्टाचार्याले पाठशाळेभायर पडवेर बसतालो 
आनी दर्शन ग्रंथांतली सुत्रां आनी त्या सुत्रविलें भाश्य गुणगुणूंक लाग 
तालो तेन्ना भोंवतणच्या संवसाराची ताका सुद्द लेगीत उरनासली . 
काशिनाथ बंदोपाध्यायाले कपल बरें लांब - रूंद तसोच ताचो आंगलोटय 
घसघशीत आसलो . दर्शनशास्त्रांच्या दाट रानांत भितर सरनाफुडें तो 
दिको , वाटो पुराय विसरतालो . ताका ते अवस्नेत पळोवन वेगळे वेगळे 
लोक तरेक तरांचे तर्क करताले . कोण म्हणटाले , तो आपल्या बापाय 
सारको पंडीत जातलो . जाल्यार , दुसरे काय म्हणटाले , तो शिकता 
शिकतना आपल्या बापायवरीच पिसो जातलो ! 

तो पिसो जातलो हे भाकीत करतल्यांमदीं एक तागेलो मामाय 
आसलो . केन्ना केनाय मामा ताका म्हणी , " बाबारे , तूं गरिबालो 
भुरगो . इतले शिकून कितें करतलो ? सद्या जितले शिकला ताज्या 
मालवजार तुका मूठभर दाळ - तांदूळ , तशेंच वालो - न्हेसण आनी ताट 
वाटी सोंपेपणी मेळपाक काय अडचण ना . चड शिकून कितें करपाचें आसा ? 
मरून गेल्ल्या बापायभशेन घरांत एका कोनश्याक मान सकल घालून 
सदासर्वकाळ येवजीत बसून रावपाचें ना मू ? आज हाताक लागपाची 
जी थोडीभोव आस्त आसा ती उरतच म्हणपाची खात्री ना . " 


२ : काशिनाथ 


पुणून काशिनाथ हयो सगळयो गजाली एका कानान आयकतालो 
आनी दुसऱ्या कानांतल्यान त्यो भायर सरताल्यो . 

तो पिसो जायत हया भयान तागेलो मामा सद्दां ताका धोंगशितालो . 
घरांत कामाक ताचो काडयेचोय उपेग जायना म्हणून संद मेळत तेन्ना 
तागेली मामी ताका थोमणे मारताली . व्याकरण - साइत्यशास्त्रांत तो गुल्ल 
आसता म्हुण तागेले मामेभाव ताची फकाणां मारताले . पुण काशिनाथ 
परती जाप दिनासतना सगळे मोन्यानी सोंसतालो . घडये तांच्या 
उलोवण्याचे महत्त्व ताका दिसनासलें आसूं ये , 

कशेय जायना , या गजालींचो परिणाम जालो तो एकूच . तो सदा 
जें करतालो तेंच करीत रावलो . सांजवेळ जातकच केला केन्नाय तो 
मनांत येत तसो : शेतांतल्यान हेडत रावतालो , केना न्हयचे देगेर 
आशिल्ल्या म्हाल म्हाताऱ्या पिंपळाचेर चडून खांदयेर बसून अस्ताक 
वचपी सूर्यदेवाचें तांबडेगुंज आनी हळडवें तेज ल्हवू ल्हयू मळबार 
सगळेकडेन कशे फांकारता तो देखाव पळोवपांत गल्ल जातालो . गांवच्या 
भाटकाराल्या घरा लागसार आशिल्ल्या शिवमंदिरांतय तो असो केन्नाय 
वतालो . आनी आरत चलतना अर्द धांपिल्ल्या दोळयांनी बशिल्लेकडेन 
ध्यानस्त रावतालो . आनी केन्ना केन्ना हे सगळे सोडून मामाले देवाकुडीत 
वचून काळल्या कोनशाक कांबळ घालून तिचेर वरांची वरां मोन्यानी 
बसून रावतालो . जशें कितें हया संवसाराकडेन ताका कसलीच लागणूक 
नासली ; ध्येय वा इत्साय नासली . 

बापूय भायर पडला तेन्ना काशिनाथ बारा वरसांचो आशिल्लो . हे 
गजालीक आतां अठरा वरसां जाल्ली . फाटलींस वरसां ताणे हेच तरेन 
मामागेर सारिल्ली , आपूण आतां करतां कितें , फुडें कितें करतलों , या 
आदी कितें करतालों आनी फाल्यां कितें करूंक जाय हे हुसके वा 
येवजण्यो ताच्या मनाक केनाच आफुडल्यो नात . आतां चलता तशेंच 


काशिनाथ : ३ 


फुडली पिरायभर मामागेरूच रावन दोन वेळार पानार वाडीत ते जेव 
पाचें आनी घरच्यांचो दुस्वास सोसपाचो . मामाले घर सोडून खंयच वचचें 
पडचें ना आनी कामधंदोय करपाचो वेळ आपणाचेर येवचो ना अशें 
ताका दिसताले काय ? थंड गुडुप काळखान भरिल्लो तो कोनसो सास 
णाचो आपणाकडेन उरतलो आनी ताचेर कोणच आपलो हक सांगचो ना 
वा आपणाक हाताक धरून भायर काडून ‘ लाग चलूंक ' अशें कोणूच 
म्हणचो ना अशें तो समजतालो काय ? 
1 शेजाऱ्यांक काशिनाथाची काकुळट दिसताली . ते उलो मारून ताका 
लागी आपयताले आनी म्हणटाले , “ काशिनाथ , हे भाशेन केन्ना कोणाचें 
चलंक ना आनी तुजेय चलपाचें ना ! जितलें जमता तितले कर पुता . " 

काशिनाथ परती जाप दिनासलो . तो मनांतल्या मनांत येवजितालो , 
" अशें हांव कितें करतां आनी म्हाका करूंक जाय कितें ? " 


दोन 


गांवच्या भाटकाराले नांव प्रियनाथ मुखोपाध्याय . प्रियनाथबाबूचे 
घराणे घरंदाज आनी गिरेस्त . आपणाक सगळ्या गुणांनी संपन्न आनी 
घरंदाज जांवय मेळचो म्हणून तो चल्यांची वासपूस करतालो . आपूण 
येदो व्हडलो मनीस आसतनाय आपणाक जाय तसलो जांवय मेळना हे 
पळोवन ताका घरंदाजपणाचे प्रथेचीच तिडक मारताली . घरकान्नी कडेन 


४ : काशिनाथ 


" 


ताणे हयाविशीं उलोवन पळले तेन्ना तिणे म्हळे , “ आमची अपुर्बायची 
एकलीच धूव ; घराणे पळोवन कितें करचेलें आसा ? " 

उपाध्यायाचें घर गांवांतच आसलें . तांचे मत विचाल्लें तेन्ना ताणे 
म्हळे , “ हरी ! हरी ! अशें केना जाला व्हय ? तुमकां काय पयशे उणे 
नात . एकादो गरीब पुण घरंदाज चलो पळोवन ताका चली दियात आनी 
घरजांवय करून घेयात . चली घरांत उरतली , जांवयूय रावतलो . पळोवंक 
तें सोबतलें , आयकूक बरे दिसतले . येदें व्हडले घराणे , येदें व्हडलें दायज , 
येदी व्हडली परंपरा ! तिका बादा जायत अशें कशे वागू येत ? " 

घराकडेन येवन प्रियबाबून ही खबर घरकानीक सांगली तेन्ना तिणे 
खोशयेन म्हळे , “ बरें आसा . तशेंच करात . नाय जाल्यार हया 
संवसारांतले म्हजे दीस उल्ल्यात तरी कितले ? जीव आसासर कमला 
नदरे सामकार तरी उरतले . " 

निमाणेकडेन तशेंच करचें थल्लें कोणय गरिबालो चलो पळोवन 
ताका धूव दिवन घरजांवय करून घेवंचो अशें थारावन एक दीस प्रियबाबू 
मधुसूदन भट्टाचार्यागेर गेलो . मधुसूदन शर्मा त्यावेळार आपल्या यज 
मान्यागेर सदची पुजा करूंक म्हणून भायर सरतालो . केनाच पावपी 
न्हय असो गांवचो व्हड मनीस अवचीत आपल्या घराकडेन आयिल्लो 
पळोवन तो गोंदळळो . ताका खंय बसोवचे हेच ताका समजना जालें . 
तागेली ही अडचण प्रियबाबू वळखले . हांसून ताणी म्हळे , " तुमचेकडेन 
एक काम आसलें . चलात , भितरच वचून बसू या . " 
“ आ .... हय ... हय .... येयात .... येयात - पुण . " 

पुण बीण कांय ना ! थंडसाणेन बसून सगळे कितें तें सांगतां . 
उपरांत दोग्य चंडीमंटपांत वचून बसले . प्रियबाबूनच उलोवपाक सुरवात 
केली . 

" तुमचो भाचो खंय ? " 


काशिनाथ : ५ 


“ आनीक खंय आसतलो ? भट्टाचार्याले पाठशाळेत शिकता . " 

ताका मातसो आपोवंक धाडात . 
" आपयता .... पुण काम कितें गरजेचे आसलें ? " 

खूबच गरजेचें . " 


मधुसूदनाक ही कसली भानगड हेच समजले ना .... त्या कामधंदो 
नाशिल्ल्या पोराकडेन येद्या व्हड मनशालें काम कसले आसतले ? कांयच 
येवजना जाले . मातशें भियेवनच ताणे विचाल्लें , " पोरान कसलीय भानगड 
बी करूंक नाम ? " 

" भानगड तो कसली करतलो ? " 
" मागीर ? ” 
प्रियबाबून हांसून म्हळे , “ ताका हांवें जांवय करून घेवपाचे थारा 
यलां . तुमी आतां म्हजे वेय जातले . " इतले सांगून प्रियबाबू पर्थन व्हडा 
व्हडान हांसले . 

जी गजाल येवजून प्रियबाबूंक हांशें आटापा येना जालें तिजी मधु 
सूदनाक सुनशा लागिल्ली जाल्यार तो मोन्यानी बसतलो आसलो . अजा 
पून गेल्ले नदरेन खीणभर तांच्या तोंडाक पळेत रावतकच कांय वेळान 
ताणे म्हळे , “ कोणाक ? आमच्या काशीक ? " 


" 


हय ! " 


तें कशे जातले ? " 
" ताचेसारको कूळशिळान उजू चलो इतले सोदूनय म्हाका मेळूक 
ना . तुमकां ही सोयरीक मान्य ना व्हय ? " 

अशें कितें उलयतात हो तुमी ? येदें व्हडलें भाग्य आमच्या सार 
किल्यांच्या वांटयाक खंयच्यान येतलें ? .... पुण तो भुरगो मातसो 
पिसाय ! " 

' पिसो ? म्हळयार .... हांवें केन्ना आयकूक ना . " 


६ : काशिनाथ 


" ताचो बापूय लेगीत पिसो आसलो ! " 
काशिनाथाच्या बापायक प्रियबाबू लागिच्यान वळखतालो ; जायत्या 
जाणांनी ताका पिश्यांत काडला म्हणपाय तो जाणा आसलो . खीणभर 
येवजिले उपरांत प्रियबाबून विचाल्ले , " चल्याचें नांव कितें म्हळ 


तुमी ? 


2 " 


" 


2 ) 


काशिनाथ बंद्योपाध्याय . " 
" मातसो आपोवन हाडशात ? एकफावट हांव पळेतां ताका ! " 

मधुसूदन भट्टाचार्यान आपल्या धाकल्या चल्याक ताका आपोवंक 
धाडलो . ताणे वचून पयसुल्ल्यान उलो माल्लो , “ काशिदादा ? " 
काशिदादान जाप दिली ना . त्या भुरग्यान पथून उलो माल्लो . 
" काशिदादा ! " 

हे फावटी मात काशिनाथान तकली वयर करून पळेलें आनी 
विचाल्लें , “ कितें रे ? " 

तुका बाबा आपयता . " 
" कित्याक ? " 
म्हाका खबर ना . थंय गांवचो भाटकारबावू आयला . ताणेच तुका 
आपोवंक सांगलां . " 
काशिनाथान हळूहळू 

पोथी बंद केली आनी प्रियबाबू आनी तागेलो 
मामा बशिल्ले थंय यवन तो बसलो . 

प्रियबाबून ताका वयरसून सकयल मेरेन सारको बरो पळोवन घेतलो 
आनी मागीर विचाल्लें , काशिनाथ , तूं खंय गेल्लो ? " 

भट्टाचार्यबाबूले पाठशाळेत अभ्यास करतालों . " 
" व्याकरण शिकून जालें ? " 
काशिनाथान मान हालोवन म्हळे , " हय , 
साइत्य शिकला ? " 


काशिनाथ : ७ 


2 ) 


सुमाराचे .... " 
सद्या कितें शिकता ? " 
" सांख्यदर्शन . " 
" बरें आसा . चल तूं शिकूक . ” प्रियबाबून म्हळे . 

काशिनाथ उठून गेलो . आपणाक मुजरत कित्याक आपोवन हाडलो , 
परतें कित्याक वचूंक सांगलें , ताका कांयच समजले ना . भट्टाचार्यांचे 
पाठशाळेत येवन काशिनाथान परतून पोती उकती केली . 

काशिनाथ वतकच प्रियबाबून म्हळे : " चलो पिसाय अशें तुमी 
म्हणटाले न्हय ? 

" ना , ना , तशे न्हय . पुण ताजी विपरीत तरा पळोवन केन्ना केना 
लोक ताका पिसो म्हणटात . " मधुसूदनान जाप दिली . 

" विपरीत तरा म्हळयार तो करता कितें ? " 

“ सदा सर्वकाळ पोथी पुस्तक घेवन बसता . ना जाल्यार हुसक्या 
मेकळो हेडत रावता . कसल्याच कामाचंदयांत वा उलोवपा सवरपांत 
ताचे लक्ष नासता ... " 

" आनी कितें करता ? " 
“ केन्नाकेनाय काळखा कुडीत एका कोनशाक मोन्यानी बसून रावता . " 
प्रियबाबून हांसत हांसत विचाल्लें , “ आनीक कितें करता ? " 

तांच्या हांसपाचो अर्थ थोडोभोव जालो जाल्यारूय मधुसूदनाक 
समजलो आसूये . मातशे लजून ताणे म्हळे , “ ना . ना . आनीक काय 
करिना ! " 

" मागीर मातशे घरकान्नीक विचारून कित्याक येनात ? तिणे हय 
म्हळे जाल्यार हयाच म्हयन्यांत कार्य उलगूया . " 

भितर वचून मधुसूदनान आपले घरकान्नीक ही सगळी खबर सांगली . 
आयकनाफुड़े ती बावडी वीज पडल्लेवरी थरथल्ली . अजापाचो भार 


८ : काशिनाथ 

" 


देवतकर तिणे म्हळे , “ काशीबरोबर प्रियबाबुले धुवेचे लग्न ? पिशे 
बी लागूक ना म तुमकां ? " 

हातूंत पिशें लागपाचें कितें आसा ? 

कांय ना ? " 
" काशिनाथाले घराणे कितले कुळवंत हे विसल्ली दिसता तूं ! " 
एक व्हड हुस्वास सोडून घरकान्नीन म्हळे , “ आमच्या हरिकडेन 
जुळोवंक जावचें ना ? " 

तें जावचें ना म्हणपाचें दोगांय बरे भशेन जाणा आसली . मधु 
सूदनानूय एक व्हड हुस्वास सोडलो आनी म्हळे , " आतां भायर तांकां 
कितें जाप दिवं ? तुजे मत कितें ? " 
मत कितें दितली ? " उदास जावन घरकानीन म्हळे , 

घडून 
येवपाचें आसल्यार आमच्यांनी कितें करूं येता ? जावं दी ! " 

घरकार भायर आयलो आनी अडेचे हासून ताणें प्रियबाबूक सांगलें , 
" ही खबर आयकून आमचे हिका खूबच खोस जाली . पोटच्या पोरा 
भशेन तिणे काशिनाथाक सांबाळ्ळा . ती ताजी आवयूच म्हळ्यार जाता . 
आमची भयण भायर पडली तेन्ना काशिनाथ दोन वरसांचो आशिल्लो . 
तेन्नाच्यान हिणे ताका लहानाचो व्हड केलो . उपरांत ताचो बापूय भायर 
पडलो आनी तेन्नाच्यान तो हांगाच - आमगेरूच रावता . 

प्रियबाबून म्हळे , " ते सगळे हांव जाणां . म्हाका दिसता , आयच्या 
आज आमी कितेंय तरी थारावन उडोक्या . " 

" थारावपाचें कितें आसा ? तुमकां फावता तो दीस थारायात 
म्हणटकच त्या दिसा येवन हांव आशिर्वाद दिवन वता . " 

“ ताचें म्हणिना हांव . कुळवंताचो मान राखूक जाय न्हय ! येदया 
व्हडा घराण्याचे मोल ... " 

तातूंत हांव कितें सांगतलों ! तुमी सांगशात तें आमकां मान्य 


" 


काशिनाथ : ९ 


पुण हे पळयात , तुमच्या फायच्या जावयाचे मामीची म्हळयार एके परीन 
ताची आवयच ती . तिका हे विशीं विचारप बरें काय दिसता . " 

" बडरे भशेन . म्हजेय तेंच म्हणणे . " 

उपरांत मामीचे मत विचारून घेवन जातकच प्रियबाबून आपणाले 
इत्सेन अशें थारायलें कि न्हवयक आवयसमान आशिल्ले भट्टाचार्याले 
बायलेक रोख एक हजार रुपये दिवपाचे . आनी हे थारावणे प्रमाण 
सगळे घडून आयलें . 


तीन 


आदली गजाल कशीय आसू , आपूण नेमाक धरून सदां खातीर 
घरजांवय जाला हे कळटकच काशिनाथाली सगळी उमेद करपून गेली . 
आतां तो जाय तेन्ना जाय थंय वचूंक शकनासलो . खंयूय दोन खीण 
उबो रावतलो म्हळे जाल्यारय ताका तशें करूंक मेळचें नाशिल्लें . मार्गा 
वेल्या कोणा कडेनूय पोटभर उलोवपाची आडखळ . सगळया संवसारांतल्या 
वस्तूंपासून आपणाक पयसायला अशें ताका दिसले . ताका कोणागेख्य 
वचन दिसलें जाल्यार केन्ना ताज्या मांवाक तें रुचना आसले वा मांय 
रागार जावन म्हणऽ " कितें ? म्हजो जांवय त्या भिकाडड्यागेर वतलो ? " 
हे पळोवन जांवय आशिल्लो थंयच शेळेतालो ! करचें कितें ? हे अशें 
जाले कशे ? अशे तरेन आपणाक बांदून कित्याक दवरतात ? आनी 


१० : काशिनाथ 


अशे केल्ल्यान कोणालें कितें सादतले ? एकाय प्रस्नाची काशिनाथाक 
जाप मेळनासली . मागीर आपल्याच मनाक समजावपा खातीर तो 
म्हणटालो , “ असो जाय तेन्ना जाय तें करूंक , जाय थंय वचूंक हांव 
कितें सादोसुदो मनीस तर ? " 

तरी आसतना काळजांतल्यान कोण तरी रडत सांगतलो , “ सूख ना , 
कसलीच शान्ती ना . ” 

आदी काशिनाथ कांट्याकुट्यांतल्यान आपणाक जाय तसो हेडटालो 
आनी जाय थंय उबो रावंक शकतालो . आतां आपणाक भांगराच्या पांज 
ज्यांत बंदिस्त करून दवल्ला अशेच तो समजतालो . आदी शीम सर्त 
नाशिल्ल्या दर्यात बुडी मारून पोटभर न्हावपाची आनी जाय तितले 
पेंवपाची ताका मेकळीक आसली . आतां कितें ? चाख्य वाटांनी बंद 
आशिल्ले सोबीत सुंदर तळयेत ताका सोडिल्लो . व्हडल्या दर्यांत तो कितें 
खूब सुखान पेंवतालो अशेय काय न्हय ; उफाटें उडटी ल्हारां आनी 
दांची मोडां हांच्या आड ताका झुजचे पडटालें . पुण अशे आसुनय ही 
नितळ निर्मळ तळी ताका दर्यापरसूय अदीक ताप दिताली . मदींच ताका 
दिसऽ आपणाक सळसळिल्ल्या उदकाचे कायलींत धुकलून उडयला . 
सगळयांनी एकठांय येवन , कट करून आपणाक मोलायला आनी आपली 
कूड विकून उडयल्या . आता हे कुडीचेर आपलो हकच उरूंक ना 
अर्शय ताका केन्ना केना दिसतालें . 

माथ्यावेली शेंडी गेली , गळयांतली ती तुळशी -- माळय उल्ली ना . आदले 
वरी पांय उकते उरनात . आनी आंगय आतां उकतें उरूंक जायना ! खंय 
गेलें तें धनंजय भट्टाचार्यालें घर ? न्हंयचे देगेवेलो तो व्हडलो पिंपळ 
दिसना आनी मामाले देवाकुडी कडलो तो काळखी कोनसोय आतां दिश्टी 
पडना . आतां कांय म्हळयार कितेंच उल्लें ना ! 

मानं या आतां ताचो पुनर्जन्म जाल्ल्यान आदल्या जल्मांतल्यो सगळयो 


काशिनाथ : ११ 


पोरण्यो कळमेल्ल्यो वस्तू भायर मोखून मारिल्ल्यो आसात . उपरान्त ताजो 
देह आनी मन आपले भितर झगडून वेगळी सल्ल्यांत . सांजचे जेन्ना न्हंयचे 
देगेवेल्या पिंपळा सकयल ना जाल्यार शेतांत काम करतल्या शेतकामत्यां 
वांगडा मन हुसक्या मेकळे वावुरताले , त्याच वेळार ताचो देह उंची 
चकचकीत मुस्तायची चडोवन मोटारीत बसून वारे घेवंक वतालो ! मन 
काश्टी बांदून न्हंयच्या उदकांत बुचकळयो मारताले तेन्ना देह एकाद्या 
सोबीत पाटाचेर बसून चाकरांकडल्यान आपणाक तेल शाबू लावन 


धुवन घेतालो ! 


अशे तरेन तोच काशिनाथ एकाच वेळार दोट्टी कामांनी घुसपून 
उरिल्ल्यान ताचें एक्य काम सारके वा पुरतें जाय नासलें ! 

दीस वचत रावले . म्हयनो , दोन म्हयने , म्हणटा सर माबोड्या रावक 
आयल्यार काशिनाथाक एक वर्स जालें . सुर्वेचे काय म्हयने ताका 
उबगण आयली ना . खोशी , उमेद आनी नविदादीच्या मोहांत घुसपल्ल्यान 
आपल्या वाट्याक आयिल्ले परिस्थितींतले गुण - अवगुण नियाळपाक 
ताका उसरपतूच मेळ्ळी ना . पुण जेन्ना मेळ्ळी तेन्नाच्यान तो दीसपटो 
सुकूक भागूक लागलो . दुसऱ्या कोणाकच ते समजल्लें नासले तरी 
कमलाक तें कळंक कळाव लागलो ना . आपले बारकायेचे नदरेन तिणे 
घोवाची अवस्ता पळेली . 
एक दीस तिणेच घोवाक म्हळे , 

तुमी अशे दिसानदीस सुकत 
कित्याक वतात ? 

" कोण सांगता ? " 
म्हजे दोळेच म्हाका सांगतात ! " 
" फट सांगतात ते . " 
पुण कमलान आयकून घेतले ना . तिणे हटूच धल्लो . 
म्हाकाय सांगचे नात ? " 

" कितें सांगू ? खंय कितें घडलां ? " 
" घडलां तर . ” 
" ना घडूक . " 

म्हाका कित्याक लिपयतात ? समजुपाचें तें हांव समजलां . 
काशिनाथान तोंड फिरावन म्हळे , " तूं म्हजो जीव खाता .... हांवच 
उठून वतां हांगासल्लो . " 
अशें 

काशिनाथ उठून वचपाक कमलान ताचो हात धल्लो 
आनी भियंत भियेत म्हळे , “ वचूं नाकात . हयाफुडें हांव केन्नाच विचारची 


म्हणून 


ना . " 


काशिनाथ थोडो वेळ बसलो आनी मागीर उठलो . परतून कमलान 
ताका बस म्हणून आग्रो केलो . तरी आसतना काय वेळान तो उठून 
गेलोच . कमलान ताका परतें कांय एक सांगलेंना . पुण तो वचनाफुडे 
उश्यांत तोंड मुंगरून ती रडूंक लागली . 

भायर येवन काशिनाथान चोंयवशीन नदर भोंवडायली , आपणाक 
कोण पळयना म्हणपाची खात्री करून लहवू ल्हवू तो दाराभायर आयलो 
आनी मार्गार येवन चलत रावलो . खूब पयस वतकच ताका दिसलें कि 
ताज्या फाटल्यान एक मानाय येता . काशिनाथ एकदम फाटल्यान धुंबन 
ताज्या आंगार गेलो आनी ताणे त्या मानायाक विचाल्ले ' खंय वत्ता तूं ? " 
" तुमच्या वांगडा . " सलाम करून मानायान जाप दिली . 

म्हज्या वांगडा येवपाची गरज ना . आयलो तसो परतो वच , 
" तीनसांज जाल्या . अशा वेळार तुमी एकलेच वतले ? " 

तागेल्या प्रस्नाची जाप दिनासतना काशिनाथ चलंक लागलो . कितें 
करचें हे समजना जावन तो मानाय काय वेळ थंयच उबो रावलो . 
उपरान्त बुद्द खर्चुन निमाणे ताणें थारायलें कि धनया वांगडा वचपच 
शाणेपणाचे , काशिनाथान परतून नदर फाटल्यान काडली ना . आपले 


. 


काशनाथ : १३ 


यवजणेत आसतनाच चलत चलत तो मामागेर पावलो . घरांत भितर 
सरून कोणाक कसली सुलूस लायनासतना भायले पडवेर एका कोनशाक 
वचून तो मोन्यानी थंय बसलो . बरोच वेळ तो थंय बसून आशिल्लो . 
म्हणसर भोंवक वजूक भायर सरिल्लो हरिबाबू थय पावलो आनी ताची 
नदर त्या कोनशाकडेन गेली . तीनसांज जाल्ली ; पडवेर आनी हेर कडेनय 
काळोख दाटूंक लागिल्लो . पयसुल्ल्यान कसलीच वस्त सारकी दिस 
नासली . ताणे लागी येवन विचाल्लें , “ कोण थंय ? " 

" हांव तो . ” काशिनाथान जाप दिली . 
हरिबाबून अजापून म्हळे , “ कोण ? जांवय ? ” काशिनाथान जाप 


दिली ना . 


मोठ्या आवाजान उलो मारून हरिबाबून म्हळे , ‘ पळेलां आई कोण 
आयला तो ? भाटकारबाबूलो जांवय आयला ! ताका बसूंक कोणे 
जमखान लेगीत दिले ना ! देवादेवा ! कितें हैं ! " 

हरिले आवयन भायर येवन म्हळे , “ आरेच्या ! खरेंच ! गरीब 
मामीचो उगडास जालो तर बाबा ! " 

तरिक्य काशिनाथ बोग्गी . मामीन आपली धूव बिंदुवासिनी हिका 
उलो माल्लो , “ बिंदू ! यो . हांगा येवन पळे . तुजो काशिदादा आयला ! 
ताका बसूंक एक शेंदरी तरी हाडून उडय ! तितले म्हणसर हांव पुजा 
सोंपोवन येता . " 

बिंदुवासिनी मधुसूदन मुखोपाध्यायाची दुसरी धूव , व्हडल्या घरची 
सून जावपाचे भाग्य तिच्या वांटयाक आयिल्ल्यान भौन भौन कुळारा 
येवंक तिका मेळ नाशिल्लें . तिका आयल्यार आतां म्हयनो जाल्लो . 
पुण येतसावन तिची आनी काशिदादाची भेट जावंक नासली . काशि 
दादाचेर तिचो खुबुच जीव . देखून ताचें नांव कानार पडनाफुङे ती 
धांवत आयली . 

ता 


येवन पळे जाल्यार खंयच कोण दिसना ! पडवेच्या कोनश्याक 
काळखांत कोण तरी बशिल्लो . असलो काशिदादा तिणे हया आदी 
केन्नाच पळोवंक नासलो . तो गिरेस्ताचो जांवय जाला - म्हळयार तो 

बाबू ' जाला - हें येवजून तिका हांसूक आयलें . पुण ती लागी गेली 
तेन्ना काळखांतूय काशिदादाले काळवंडिल्लें तोंड तिका दिश्टी पडले 
आनी तिचो हांसो वाळवेतूच जिरलो . काशिनाथालें तसले निर्शेल्लें तोंड 
तिणे या आदी केन्नाच पळोवंक नासले . त्या येद्या घरांत फक्कत तीच 
तितली का शनाथाक थोडी भोव वळखूक पाविल्ली . लागी येवन 
मायेन तागेलो हात हातांत घेवन तिणे म्हळे , “ काशिदादा ! हांगा 
एकलोच बसून कितें करता रे ? चल , भितर कुडीत वचून बसूं या आनी 
मेकळ्या मनान गजाली तरी करू या . " 
काशिनाथ बिंदूले कुडींत वचून तामरेतीचेर बसलो . 

काशिदादा , म्हाका येवन इतले दीस जाले . हांगा हे गरीब 
भयणीक मेळूक तुका एक्य दीस फावलें ना रे ? " 

“ येवंक मेळळे ना दिदी . " 
" कित्याक मेळळे ना . ? " 
काशिनाथान गडबडायिल्लेवरी करून सांगले , “ येवंक दिनात ! " 
" येवंक दिनात ? म्हळयार रे कितें ? " 

" तशेंच आसा बाये तें ! " खंतीन भरिल्ल्या सुरांत काशिनाथान 
जाप दिली . 

तुका जाय थंय वचूंक दिनात ? ” कळवळून बिंदून विचाल्लें . 
" ना . वचूंक दिनात . हांव खंयूय गेलों जाल्यार आमच्या भावाक 
उणाकपण दिसता . " 

ही गजाल सांगता आसतना काशिनाथाक दुख्ख भोगता तें ती 
वळखली . देखून विसरायेर घालपा खातीर तिणे म्हळे , ‘ दादा , तुवे अजून 


काशिनाथ : १५ 


" 


“ 


> 


" 


तुजी बायल म्हाका दाखयली ना . 

काशिनाथ वोग्गी रावलो . 
" कशी आसा तुजी बायल ? " बिंदून विचाल्लें . 

बरी आसा . 
" मागीर एक दीस हांबूच तिका पळोवंक येवं ? " 

काशिनाथन मान वयर करून बिंदूकडेन पळयलें आनी मंद हांसो 
तोंडार हाडून 

म्हळे . “ मुजरत यो . ” 
इतले म्हणसर एक गाडी गड ... गड ... आवाज करीत आयली आनी 
घरामुखार थांबली . बिंदून म्हळे , “ तुमची गाडी आयली दिसता . " 

हय . ” उठत काशिनाथान म्हळे , " तूं केन्ना येता ? " 
" खंय ? " 
" भावजेक पळोवंक . " 

ओंठावेलो हांसो ओठांनीच दामून तिणे म्हळे , “ तुका वेळ मेळटा 
तेन्ना तूंच येवन व्हर म्हाका . 

" फाल्यां येवं ? " 
बरे भशेन . 

दुसऱ्या दिसा काशिनाथ आपूण जावन गाडी घेवन आयलो . ताज्या 
वांगडा वचपाक बिंदू भायर सरता म्हणसर थंय हरिबाबू खंयच्यान तरी 
पावलो . येनाफुडें ताणे गाडी पळयली आनी गाडयेंतल्यान काशिनाथ 
आयला जातलो म्हणपाचें तो वळखलो . घरांत भितर यो जाल्यार बिंदू 
भायर सरता . तें पळोवन ताणे आवयक विचाल्लें , “ बिंदू खंय वता ? 

" वयनीक मेळूक वता दिसता . " आवयन म्हळे . 
" खंयचे वयनीक ? त्या भाटकाराले धुवेक ? " 
आवयन जाप दिली ना . हरिबाबून एकदम तोंड फुगोवन म्हळे , 
बिंदू थंय गेली जाल्यार हांव हया जल्मांत तिचे तोंड पळोवंचो ना , 

आवयक अजाप जालें . तिणे म्हळे , 

" अशें नसते कितें उलयता ? 
भावाले बायलेक पळोवंक गेल्यार तातूंत वायट कितें जालें ? 

वायट कितें जालें तें तुका सांगूक आतां म्हाका वेळ ना . म्हजी 
सांगणी बिंदून आयकली ना जाल्यार परतें हया घरांत पावल घालूक 
तिका मेळचे ना , इतलेच हांव सांगून दवरतां ! " 

हरिदादा कसलो हे बिंदू वळखताली . कांय एक उलयनासतना ती 
कुडीत परतली आनी तिणें आपलें नवें न्हेसण सोडयलें . काशिनाथान 
उबो राविल्ले कडेन हे सगळे पळयलें आनी काय एक उलयनासतना 
तो मोन्यानी वचून गाडयेत बसलो . 

सांजचें कमलान विचाल्लें , “ हे कितें ? नणंदबाय आयली ना ? " 
काशिनाथान निर्शवन जाप दिली , “ तिका तांणी धाडली ना , ' 
" कित्याक 
" कोण जाणा ! हांगा धाडूंक तांकां लज दिसता जावये ! " 
कमलाच्या काळजाक हीं उतरां रोमलीं ! 


" 


चार 


कमला ही भाटकार प्रियबाबूली एकली एकसुरीच धूव . प्रियबाबूली हया 
आदी दोन लग्नां जाल्ली . पुण तांकां भुरगें नासलें . दुसरीय बायल मेली 
तेन्ना दुख्खांत आसतनाच ताणी म्हातारपणांत तिसरो संवसार उबो केलो . 


काशिनाथ : १७ 


कमला हे त्या संवसाराचें फळ . 

भुरगें बाळ निखालस नाशिल्ल्या घरांत भुरग्यान जल्म घेतकच चलो 
-चली असलो भेद उरना . देखून कमला घरचे धनिणीची धनीण आनी 
घरकान्नीच्या माथ्यावेली घरकान्न जाली जाल्यार अजाप न्हय . तिणें 
म्हणिल्लें उतर सगळे वयलेवर झेलून घेताले . तिगेलें उतर ना मानपी 
वा तिका आडावपी घरांत कोणच नासलो . तिजें मन दुखोवपाचे धाडस 
कोणाकूच नाशिल्लें . कमला गिरेस्त , रुपेस्त , गुणस्त आनी शाणी 
आसली , सगळया घरांत तीच कर्ती सवरती . अशें आसतनाय फक्कत 
एका मनशाचेर मात तिजी सत्या चलनासली . तो म्हळयार तिजो 
घोव . 

कमलान सगळ्यो तरा करून पळेल्यो . रागार फुगार जावन पळेलें , 
रडून पळेलें , अभिमानान आनी निबरपणान वागली , आदरान आनी 
नमळायेन चलली पुण घोवाचे मन जिखपाचे काम तिका जमले ना . मन 
जिखपाची गजाल सोडच ; ताचे लागी लेगीत ती येवंक पावली ना . 

एक गरीब मनीस , केद्या व्हडा मनान तिजो घोव जावन आयिल्लो 
हाचो निर्णय ती कसोच घेवं पावलीना . दिसपट्टी नेमान दोन खेपो ती 
देवाकडेन मागताली , “ देवा ! तांचें मन म्हज्या हातांत येत अशें 
कर . " मदींच तिका दिसतालें , आपल्या घोवाक मनच ना , मागीर तें 
हातांत येतलेच कशे ? 

आपलो घोव म्हळयार केनाच सुटना अशें एक घुसपा - गोंदळाचें 
कुवा . अशे तिका दिस . दीस वतात तशे तें कुवाडे सुटचे बदला घुस्पा 
गदळच वाडूंक लागलो . केन्ना केनाय तिका दिस हया मनशालो इतलो 
मोग दुसरे खंयचेच बायलेक मेळिल्लो नासतलो . जाल्यार , मदींच 
दिसतालें कि असले तरेचो खर उवेख खंयचेच बायलेन भोगिल्लो 
नासतलो . 

[ २ ] 

कशेय आसना , कमलाचे जिणेतले दीस वताले . पुण वचनासले 
काशिनाथाले . पोथी पुस्तक काडून वाचूंक घेतले जाल्यार ताचे मन 
लागनासले . खंयूय थंड बसून रावतलो म्हळयार मनाक थंडसाण मेळ 
नासली . गजाली खबरी वा मौजमजा करून वेळ सारतलो म्हळयार तें 
ताका रुचनासलें . हरशी ताची कूड लांब रुंद आनी घटमूट . पुण ती 
आतां सुकूक लागिल्ली . ताजी गोरी कातय आतां काळवणूंक लागिल्ली . 

इल्लो इल्लो करून आपलो घोव भागूक लागला हे पळोवन कमलान 
कपलां धोडायली . हे विशी ताका कांयच विचारची ना अशें तिणे 
थारयिल्लें . पुण आतां तिका मन बदलचे पडलें . एक दीस भायर सावन 
घोव घरांत येनाफुडें तिणें ताचे पाय घट्ट धल्ले आनी ती रडूंक लागली , 
अचकीत हे अशें कितें जालें म्हुण काशिनाथ कांचवेलो आनी हात 
धरून तिका वयर काडूंक लागलो . पुण तिणे तागेले पाय घट्ट धरिल्ल्यान 
तिका वयर उबारप ताका जमले ना . 

हे कितें ? जाला तरी कितें ? रडटा कित्याक तूं ? 
कमलान जाप दिली ना , ती व्हडाव्हडान रडतच रावली . उपरांत 
ताच्या पायाचेर आपले मस्तक दवरून म्हणूक लागली , 
क्यान म्हाका मारून उडयात ; असो कणाकणान जीव कित्याक 
घेतात म्हजो ? " 
" काशिनाथाक अजाप जालें . “ कितें , हांवें केले तरी कितें ? " 
" तुमकां खबर ना तर ? " 


" 


" 


एका घप 


" खरेंच ना . 


" तुमकां जाय ते करात . पुण हया संवसारांत म्हाका उबें रावक 
मेळत इतली तरी सुवात दियात . " 

हे फावट कमलाक उठोवन तिका म्हन्यांत घेवन ताणे मोगान तिका 
विचाल्लं , " कितें जालें ? कितें जालें तें सगळे सांग म्हाका . " 


काशिनाथ : १ ९ 


" दिसानदीस तुमी अशे भागत कित्याक चल्ल्या ? " 

खऱ्यांनीच हांव इतलों भागलां ? " 
कमला पदर घेवन भितल्ल्यान हुडक्या हुडक्यांनी रडटाली . रडटां 
रडटांच तकली हालोवन तिणे हय म्हळे . 

म्हाकाय दिसता कि हाली हांव बारीक जावंक लागलां - पुण 
कितें करूं हांव ? तूंच सांग . " 
मान वयर करून कमलान जाप दिली , 

कितें करूं म्हळयार ? 


वखद घेयात . " 


वखदान 


" 


ते अवस्थेतय काशिनाथाक हांसूक आयलें . ताणे म्हळे , 
गूण येवचो ना ! " 

मागीर कसो येतलो ? " 
" तें हाव नकळं . " 

वखदान गूण येवचो ना ; कित्यान येतलो तेंय तुमकां खबर ना , 
मागीर म्हज्या कपलार एक फातर घालात म्हणटकच हांव सुटली . " 

काशिनाथ बावडो सादोसुदो मनीस . संस्कृत पाठशाळेत तो शिकिल्लो . 
मोगाची भास ताका कळनासली , तरिकय सभाविक मोगाक लागून 
ताचें काळीज कळवळळे . कमलाचो हात आपल्या हातांत घेवन दुसऱ्या 
हातान तिचे दोळे पुशीत ताणे म्हळे , 

" हांगा म्हनें मन रमना देखून असो जायत चल्लां . " 
' मागीर हांगा रावतात कित्याक ? " 

रावू नाका जाल्यार खंय वचूं ? " 

हया घराभायर तुमकां संवसारांत दुसरो जागोच ना ? जंय सूख 
लागता थंय वचन रावचें ! " 

“ तें जमचें ना . " 
“ कित्याक ? ” 


6 


6 

" 


" हांव हांगा रावलोंना जाल्यार तुगेल्या बायायक कशे दिसतलें ? " 

" आनी हांगा रावन दिसपट्टे भागूंक लागले जाल्यार तें ताका बरें 
दिसतलें ? " 

ना . पुण ताका उपाय ना . तुज्या बापायन गरीब - सो चलो 
पळोवन .... " 

कमलान ताज्या तोंडार हात दवल्लो . “ नाका , नाका ! तशें कांय 
उलोवं नाकात ! मेकळेपणान कितें तें म्हाका सांगात . पळोवया , कितेंय 
उपाय सोदून काहू या . 

खीणमर येवजिल्लेभशेन करून काशिनाथान म्हळे , “ सगळयोच 
गजाली तुका मेकळेपणान सांगूक येवच्यो नात . " परतून खिणाभरयान 
ताणे म्हळे , " हे सगळे पळोवन आनी आयकून म्हाका दिसूक लागला 
कि आमचे लग्न जावंकच नाशिल्ले जाल्यार बरे जावपाचें . " 

" कित्याक ? " 

" तूंच सांग पळोवया , म्हजेकडेन लान जाल्ल्याक तुजो एक दीस 
तरी सुखांत गेला ? म्हाका शृंगार कळना . मोग कळना - तशे पळोवंक 
गेल्यार म्हाका कांयच कळना . हे पिरायेंत तुका कितल्यो उमेदी 
आसतल्यो ! पुण त्यो भागोवंक म्हाका येनात . हांव तुजो घोव न्हय 
घोवाची सांवळी . " 

कमलाच्या दोळयांतल्यान घळघळीत दुकां व्हावंक लागली . आपलो 
घोव कितें म्हणटा हे तिका सारकें समजले ना . आतां मेरेन एकच 
गजाल तिच्या काळजातल्यान भायर येवंक घुस्मटाली . आनी ती 
भायर येवंक हवा नाशिल्ले बंद कुडीत कोंडिल्ले भशेन तिका जाल्लें . 
पुण खूब नेट लायिल्ल्यान हे फावट ती धडपडून भायर सरिली . कांपया 
आवाजान तिणे विचाल्लें , " हांव तुमकां आवडना ? " " 

" तें फुडें केनाय सांगन ! आजच कित्याक विचारता ? " 

" सांगपाचें नासल्यार सांगू नाकात . म्हजेकडेन लग्न करून तुमी 
सुखी जाले काय नात ? ” 
" कोण जाणा ! नासनय . ” 

दुसरे कोणीयकडे न लग्न जाल्यार तुमी सुखी जातले आशिल्ले 
अशें तुमकां दिसता ? " 


" 


" तेंय सांगू नज . 


ही जाप आयकून कमलाच्या सगळ्या आंगाक भगभग पेटलो . इतले 
म्हणसर एक वावराडी दारकडेन आयली आनी तिणे म्हळे , ' , बाय , 
आईक जोर आयला . ती तुका आपयता . " 

दोळे पुशीत कमला भायर गेली . 


पांच 


आवयलो तो जोर कसोच देवलो ना . पंदरा दीस जोरान फडफडून 
आनी सगळ्यांक दुख्खांत उडोवन तिणे प्राण सोडलो . 

बायलेच्या मरणान प्रियबाबू बरेच हालले . आदींच तांचे जाणटेपण 
आनी तांतूंत नव्या दुख्खाची भर . हया संवसारांत आतां आपले चडशे 
दीस उरूंक नात हे ते वळखले . घरांतली परिस्थिती अशी आशिल्ल्यान 
कमलावेलो भार वाडलो . आपल्या फुडाराचो हुसको आसतनाय , मनशाक 
या संवसारांतली हेर कामां करपाचे सुटूंक येना , बापायली पिराय 

जाल्ली आनी ल्हवू ल्हबू तो अशक्त जायत वतालो . देखून चडसो वेळ 
कमला बापायसरींच रावंक लागली . 

आनी काशिनाथ ? ताचो हया संवसाराकडेन संबंदूच कसलो ? वेळ 
प्रसंग पळोवन आपले आवडिची काय पुस्तकां घेवन तो आपले कुडीचें 
दार बंद करून बसतालो . वाचूनवाचून उबगण येवन पुस्तकांत सामकेंच 
चित्त लागना जातकच तो घरांतल्यान भायर सरतालो . केन्ना केन्ना 
भायर वतकच तो एकेक दीस ना जाल्यार दोन दीस परतो येनाच 
आसलो . जेवता खातालो खंय , न्हिदतालो खंय हे ताचें ताकाच खबर . 

हे सगळे दोळयांनी पळोवन आनी कानांनी आयकून कमला हताश 
जाल्ली . आतां तिणे सगळे कितें दैवाचेर सोडिल्लें . बायल आसली तरी 
पिरायेन ती भुरगीच . घोवालो मोग , घोवाली भक्ती कशी मेळोवप तें 
नीट बरें तिका समजनाशिल्लें . ते समजून घेवपाचो तिणे येत्न चलयलो 
इतले म्हणसर विध्न आयलें . 

हे विघ्न घोवानच हाडिल्लें . तिचो बावडेचो कसलो गुन्यांव ? ती जे 
कितें थोडे भोव शिकिल्ली तेंय हळूहळू विसरूंक लागिल्ली . तिच्या 
काळजांत निकतीच भांगराची रेग उदेवंक लागिल्ली – तीय अजून चक 
चकीत जावंक नासली . भायले सोबितकायेचें पडबिंब अजून काळजांत 
पडूंक लागूक नासले . पुण पर्वा नाशिल्ल्यान ती रेग गाढ - निवळ जावचे 
बदला अंदूक जावंक लागिल्ली . आनी देखूनच जेन्ना ती रेग ना जाली 
तेन्ना हे कशे घडलें आनी कितें घडले ते तिका समजलें लेगीत ना . 

कोसळून पडिल्ल्या एकाद्या घराचे दोनचार चिरे , कांय लाकडा 
कुडके आनी हांगा थंय शिंपडिल्ले फातर यो वस्तू तिका दिइटी 
पडटाल्यो ; जाल्यारय त्यो पुंजावन तांचें घर उबारचे अशें तिका केन्नाच 
दिसले ना - तितले बळगेंय आतां तिच्यांत उरूंक नासलें . एका काळार 
तेच सुवातेर एक सोबीत राया - म्हाल बांदताले . आनंदवन चंवरिल्लें . 

सपनांचे ध्रुवळीत तें पुराय अस्पश्ट आसलें . सपन विसरना फुडें तें सगळे 
नाऽच जालें . तें म्होवाळ सपन परतून दोळेभर पळोवन घेवचें , असली 
उमेदय आतां तिका उरूंक नासली . गेले तें गेलें ! 

जाणटेल्या बापायची सेवा करप , घरच्या चाकरमानायांचेर नदर 
दवरप आनी हेर कर्तव्यांक पाळो दितना मेळटा त्या सुखांत समाधान 
करून घेवपांत तिगेले दीस वताले . एकल्याक जे गजालींत सूख मेळटा 
तातूंत दुसऱ्याकय तें मेळतच म्हणपाचे सांगूं नज.जे गजालीचें कमलाक 
सूख भोगताले तीच गजाल पळोवन म्हातारे वावराडेक क्लेश जाताले . 
सामकें रावं नज जातकच एक दीस ती ल्हवूच प्रियबाबूसरी गेली आनी 
तांकां सांगले , " जावयाली लक्षणां हाली बरी दिसनात . घरा केन्ना येता , 
भायर केला वता , खंय कितें करता हे घरांत कोणाकच खबर नासता . 
बायकडेन लेगीन तो धड उलयना दिसता ! " 

देहाचे आनी मनाचे त्रास भोगतां भोगतां प्रियबाबू उबगून गेल्ले . . 
हेर गजालींकडेन लक्ष दिवपाक तांकां वेळच मेळ नासलो . म्हातारे वाव 
राडेन सांगिल्ली खबर आयकून तांचे दोळे उकते जाले . कमला येना 
फुडें ताणी मायेस्त आवाजांत म्हळे , “ बाय , हांव विचारतां ताजी सारकी 
जाप दितले मूतूं ? " 

अजापून बापायल्या तोंडाकडेन पळोवन कमलान म्हळे , “ कसली 
जाप बाबा ? " 

" हे पळय , म्हजी लज धरूं नाका आनी बापायक कसलीच गजाल 
लिपोवं नाका . कितें आसत ते सगळे म्हाका सांग . हांव सगळे कितें तें 
थायर घालतां . " 

कमला काय एक उलयली ना . प्रियबाबून परतून सांगले , " तु सुखी 
जावचे म्हुण हे थळ हांवें सोदून काडिल्लें . तुजेबगर हया संवसारांत म्हाका 
दुसरो कोण ना . तुका दुख्खी पळोवन हां जीव सोडलो जाल्यार म्हाका 

सद्गती मेळची ना . ” उलयतां उलयतां तांच्या दोळयांतल्यान दुकां 
व्हावंक लागली . कमलाले दोळेय भरून आयले . आपल्या हातान तिगेली 
दुकां पुसून प्रियबाबून म्हळे , “ जे कितें घडला तें मेकळेपणान म्हाका 
सांगचें ना ? " 

पुण कितें सांगचें हेंच कमलाक समजना जालें . खिणाभरयान प्रिय 
बाबून विचाल्ले , " झगडल्यांत बी तुमी ? " 

कमलाक दिसले , झगडी केला जातात ? मोग असल्यार मू ? तिणे 
मान हालोचन ना म्हळे . 

" झगडी जावंक नात ; मागीर अशे दिसता कि तूं ताका आवडना 


जातले . " 


" 


हय ! तशेच जालां " अशी जाप दिवची अशें पयलीं कमलाक 
दिसले ; पुण तिच्या तोंडांतल्यान उतर फुटलें ना . घोवाक आपूण आवडना 
अशें सांगपाकच तिचे मन तयार नासले . तिका वेदना जाताल्यो , ती 
कांय एक उलयली ना . 

तेन्ना खंती जावन तोंडार अडेचो हांसो हाडून प्रियबाबून म्हळे , 
" मागीर तुकाच तो आवडना काय कितें ? " 

आतां कमलाक दिसले , “ हय - म्हाकाच तो आवडना ! " अरों 
सांगचें . पुण अशें कशे सांगू येत ? म्हजोच घोव म्हाका आवडना अशें 
कशे म्हणूं ? 

कमला थरथरली . आपलें काळीज सांसपून पळोवपाचो तिणे यत्न 
केलो , थंयची सगळी संगीतवाद्यां बंद पडिल्ली . मदींच केनाय कोण ती 
हांगासल्ली थंय काडून दवरी ; ना जाल्यार आपले वांगडा व्हरी , चकन 
माकून केन्नाय कोणालो हात लागलो जाल्यार एकादो सूर भायर सर 
तालो , ना अशें न्हय . तो आयकून एकादो नट माचयेर मदींच तकली 
घालून पळोवन फाटी सरतकच जाता तशे जातालें . 


काशिनाथ : २५ 


दुख्खाचो ओग सोसूं नज जावन कमलान आपल्या दोळयांचेर पदर 
घल्लो . 

प्रियबाबू अदिकच गोंदळ्ळे . रडटा कित्याक पुता ? " ताणी 
विचाल्लें . 

" आमी ताची कोणूच न्हय अशे दिसता ताका बाबा , 

प्रियबाबून हळू हळू मुखार सरकृन चलयेक लागी ओडली आनी 
सवकसायेन गोड उतरांनी म्हळे , “ शीः पुता ! अशें म्हणूं नाका ! 
तु जिच्या पोटांत जल्म घेतलो ती म्हजे सर्वस्व आसली . अजुनूय सदा 
रातीकडेन येवन म्हज्या पांयांसरी बसता - तुमच्या भंयान दिसाची येना ! 
सांजवेळ जातकच ती येता . तिणे तुजें हें उलोवप आयकलें जाल्यार 
तिच्या जिवाक कितले वायट दिसतले ? " 

सांजेवेळ जावंची उरूंक नासली . कुडीत काळोख पातळिल्लो . 
खऱ्यांनीच कुडीत कोण भितर सरूंक ना मू या दुबावान कमलान 
भोंवतणी नदर भोंवडायली . कोणच ना हे पळोवन तिका मातसो 
धीर आयलो . 

थंयच्यान ती भायर आयली तेन्ना तिगेले पाय थरथरताले . आंगांतलें 
अर्दै अदीक रगत आटून वतकच मनीस गळसंडणा तशें तिका दिसूक 
लागले . आपणाली कामां सोंपोवन जे कुडीत काशिनाथ दिवो पेटोवन 
आपली पोथी घेवन बशिल्लो थंय वचून ती बसली . काशिनाथान तकली 
वयर करून पळय जाल्यार मुखार कमला ! 
" तूं ? " अजापून काशिनाथान विचाल्लें . 
हय . हांव आयलां " 
बस " अशें म्हणून काशिनाथ परती पोथी वाचूंक लागलो . 
तो पोथी वाचतना खूब वेळमेरेन कमला ताका पळेत रावली . मागीर 
आपल्या हातांनी तिणे पोथी धांपली . 


२६ : काशिनाथ 


काशिनाथाक अजाप जालें . " पोथी शी कित्याक धांपली ? " 
ताणे विचाल्लें . 

" कितेंय तरी उलयात ! वाचप सदांच आसा ! एक दीस कांय ना 
वाचल्यार अशें कांयच इबाडपाचें ना . " 

याच खातीर तुवे पोथी धांपली काय कितें ? 

न्हय . तुमी मातशें रागार जावचें , म्हाका उलोवचे हयाय खातीर 
म्हळ्यार जाता . " 

" हांव कित्याक म्हणून तुजेर रागार जावं कमला ? ” थोडे हांसत 
काशिनाथान म्हळे . 

" तुका केन्ना कितें हांवें म्हळां ? तूंच उलयना , म्हजेसरी केन्ना येना , 
मागीर पुस्तक वाचूं नाका जाल्यार दिसयभर हांव करूं कितें ? " परतें 
थोडे हांसून ताणे म्हळे , “ हाली म्हाका जोर येता . फाटले दोन दीस हांवें 
काय एक खावंक पिवंक ना . अशें आसतना तुवे म्हजी कितेंच वासपूस 

केली ना . 


कमलान तोंड वयर करून पळेलें . घोवाचे तोंड सामकें सुकिल्लें . 
कपलार हात लावन पळेलें . आंग जोरान तापिल्लें . तिका रडूंक कोसळ्ळे 
आनी ती तशीच घोवाले मांडयेर पडली . लजेन आनी खंतीन ती जळ 
टाली .... आतांच आपूण मेल्यार बरे अशे तिका दिसले . रडत रडत तिणे 
म्हळे , “ म्हज्यो सगळयो चुको पोटांत घालून परती एक फावट म्हाका 
आपली करात आनी तुमचो सगळो भार म्हाका म्हजेर घेवं दी . 
" हांव दिवंक तयार आसां - पुण तुका तो पेलत व्हय ? " 

कित्याक पेलचो ना ? " 
" पळोवंया . " 

म्हाका आपली करात . " 
" जायत्या दिसांपसून तूं म्हजीच आसा . पुण तुका ते समजूक ना . 

. " 


काशिनाथ : २७ 


आतांय बी प्रसंगाचेर तूं समजूक पावची ना . 

दिव्याच्या उजवाडांत तो तोंडादिवो जितलो दिश्टी पडटालो तितलो 
तिणे दोळे भरून पळोवन घेतलो . खीणभर तिका दिसलें कि त्या तोंडा 
वेल्या गोबरापोंदा धगधगीत उजो आसा , मेणांत भरसल्लें कितलें तरी 
म्होंव थंय आसा . खीणभर ती आपणाक विसरून गेली आनी मोट्या 
ओगान उलोवंक लागली , “ इतले दीस मेरेन म्हाका तुमी तुमची वळख 
करून घेवपाची संद कित्याक दिली ना ? आपूण लिपून रावन इतले 
दीस म्हाका कस्ट कित्याक दिले ? " 

खोशयेन तिणे घोवाल्या गळ्याक बेंग माल्ली . काशिनाथाल्या दोळयां 
तल्यान लेगीत त्या वेळार दुकां व्हावंक लागली , 


स 


दुसऱ्या दिसा काशिनाथाक आपोवन हाडून प्रियबाबून म्हळे , 
बाबरे , म्हजे आतां थोडेच दीस उल्ल्यात . म्हाका एके धुवेबगर 
दुसरो कोणूच ना हे तूं जाणां . म्हजी जी भाटांबेसां आनी दुडू आसा 
तो सगळो तुमकां दोगांकय दिवनच हांव हो संवसार सोडटलों . तेन्ना 
म्हज्या जिवांत जीव आसतनाच सगळो वेव्हार तुवे समजून घेतिल्लो 
बरो . ना जाल्यार हाताक कांय एक लागपाचे ना . लोक तुमकां नागो 
वन सगळे घेवन वतले . " 

२८ : काशिनाथ 


बाय , आतां 


" 


नमळायेन तकली बागोवन काशिनाथान जाप दिली “ तुमी सांग 
शात तशें करतां . " 

" सांगपाचें आनीक कितें ? फाल्यांच्यान सकाळी ऑफिसांत येवन 
बसपाचें कर . " 
" बरें आसा . " अशे सांगून काशिनाथ गेलो . 

उपरांत प्रियबाबून धुवेक आपोवन तिका सांगले , " 
हांव जाणटो जालां , येदे व्हडले इस्टेटीचो कारभार चलोवपाचें काम 
आतां म्हज्यान जावपाचे ना . देखूनच हांवें तो भार काशिनाथाचेर सोंप 
यला . म्हज्या फाटल्यान ताका कसलीच अडचण येवंची न्हय म्हणून 
म्हज्यान जातासर मदीं मदीं ताका हांव गरजेचें तें दाखयत रावतलों , 

थारिल्ले प्रमाण कितलेशेच दीस मेरेन प्रियनाथबाबू ऑफिसांत वचून 
काशिनाथाक इस्टेटीची खबर दिवंक लागले . आपल्याचेर भार घाल्लो 
पळोवन काशिनाथाक्य बरे दिसूक लागले . घरांत जी एक खंतीची कीट 
धुंवताली ती आतां इल्ली इल्ली करून पालोवंक लागिल्ली . काशिनाथ 
आतां नेमान ऑफिसांतली कामां सांबाळटालो आनी कमला घरचो 
संवसार पळेताली . प्रियबाबू जाल्यार आतां हांतुणाचेरूच पडून उरताले . 
अशेतरेन संवसाराचो गाडो बरे भशेन चलंक लागलो . पुण काय दिसां 
भितर प्रियबाबंची बलायकी इबाडत गेली . एक दीस कमलाक उलो 
मारून ताणी म्हळे , “ हांवें म्हजे मर्णपत्र करून दवल्लां " उशापोंदा 
हात घालून ताणी एक कागद भायर काडलें आनी तें ते वाचून दाखोवंक 
लागले . 

" म्हजी भाटां - बेसां आनी सगळो दुडू हांचो अदों वांटो म्हजो जांवय 
काशिनाथ हाका आनी उरिल्लो म्हजी धूव कमलादेवी हिका हांव 


दवरून वतां . " 


वाचून जाल्या उपरांत बापायन धुवेक विचाल्लें , “ सारकें जालें 


काशिनाथ : २ ९ 


मगो ? " 

कमलान कांयच जाप दिली ना , 

प्रियबाबूक अजाप जालें . ताणी परतून विचाल्ले , ' तुज्या मनासारकें 
जालें ना काय कितें ? " 

कमलाक खूश करुंकच ताणी मर्णपत्र अशे भशेन केल्लें . तांकां 
दिशिल्लें कि सगळे इस्टेटीचो धनी आपल्या घोवाक केल्लो पळोवन 
तिका खोस भोगतली . पुण कमलाच्या मनांत में विचारांचे चक्र धुंवताले 
तें मेकळेपणान उलोवन दाखोवेक तिका लज दिसताली . 
प्रियबाबून परतें एक फावट विचाल्लें , , 

तुका कितेंय सांगपाचें 
आसा ? " 
मान हालोवन कमलान ' हय " म्हळे . 

कितें तें सांग पळोवया . 
खीणभर टाळाटाळ करून कमलान म्हळे , सगळी इस्टेट म्हज्याच 

नांवार करात . 

" 


कितें भ्हणटा तूं हे ? " 
कमला मान सकल करून बशिल्ली . 

प्रियबाबू खूब अणभवी मनीस आसलो . ताणी संवसार पळयिल्लो 
आनी आयकल्लो . कमलाच्या मनांतलो हेतू वळखुपाक तांकां कळाव 
लागलो ना . बारीकसाणेन एक एक गजाल जुळोवन ते येवजूक लागले 
तश तांच्या देहाचें अवसान गळंक लागला म्हणपाचे ताणी पारखिलें . 
कुडीचो भार उशाचेर उडोवन ते तेंकून बशिल्ले ; आता त्याच उशाचेर 
तकली दवरून दोळे धांपून ते येवजूक लागले . 

वोग्गी रावन काय वेळ येवजिले उपरांत ताणी म्हळे , " तूं म्हजी 
एकलीच अपुर्बायेची चली . तुज्या मना आड म्हाका कांयच करपाचें ना . 
सगळी इस्टेट तुकाच दिवन उडयतां . पुण तशें करप बरें जातले अशें 


३० : काशिनाथ 


म्हाका दिसना . म्हजो तुका आशिर्वाद आसा - तूं सुखी जा . पुण तर्श 
जायत अशें म्हाका दिसना . म्हज्या या येद्या लांबेल्या आयुश्यांत हांवें 
जायतें पळयलां . हांवें तीन फावटी लग्न केले . पुण तुका एक सांगतां , हे 
असले वृत्तीन संवसारांत खंयचेच बायलेक केनाच सूख मेळंक पावचे 
ना . ” प्रियबाबू काय वेळ थांबले . मागीर परतून ताणी म्हळे , “ पळयत 
ल्याक बरें दिसतले , तूंय खोशी जातले अशें येवजून अर्दी अर्दी इस्टेट 
तुमकां दोगांय वांटून दिवन हांव वचूंक सोदतालों . हांव जाणां कि तूं 
आनी तो म्हळयार दोगां न्हय . मागीर एक सांग , इस्टेट ताका मेळची न्हय 
अशें तुका कित्याक दिसता ? " 

रडकुरें परतून कमलान जाप दिली , “ इस्टेट हातांत आयल्यार ते 
म्हजेर नदर लेगीत घालचे नात . " 

" आनी इस्टेट मेळळी ना जाल्यार ? " 
" म्हजे मुठीत उतरले . 

प्रियबाबून म्हळे , “ हांव काशिनायाक वळखतां , तूं ताका अजून 
वळखूक ना . तो दिस्त आपल्या बापाय सारको . मुळांतच जर तुजें 
आनी तानें जुळना आसत जाल्यार इस्टेट मेळुन्य जुळचें ना आनी 
मेळळी ना जाल्यारय जुळचे ना . कमला , अशे तरेन घोवाक मुठीत 
दवरूंक येताशे दिसता तुका ? रानांतल्या वागाक बळान बांदून दवरूं 
येत पुण एका लहानशा कळयाक बळजबरेन फुलोवप शक्य नासता , 

काय वेळ प्रियबाबू बोगी रावल्या उपरांत परतें तांणी उलोवप सुरू 
केलें , “ देव करूं आनी तुज्या मनासारके जांव . पुण : तुजो मार्ग चुकता . 
ताणे जर तुका आपूण जावन लागी केलें ना जाल्यार तुजेलागी उरतले 
तरी कितें ? आनी जे कितें उरतलें ताचे खातीर इस्टेटीचो अर्दो वांटो 
कितें पुरो जावचो ना ? आनीक एक गजाल आसा- देह , मन , आत्मो , 
या संवसारांतले आनी भायल्या संवसारांतलें जें कितें आसा ते सगळे 


99 


काशिनाथ : ३१ 


घोवाक ओपूंक जाय . जंय सर्वस्वच दिवपाचे थंय अर्दी इस्टेट दिवंक 
कितें जाला ? कमला , तशें करूं नाका . बाय , केन्नाय कानार गेलें 
ताज्या जाल्यार खूब वायट दिसतलें ताका . 

कमलान कांयच जाप दिली ना . आनी प्रियबाबूनय तिका आनीक 
काय विचाल्लें ना . दोगांय मोन्यानी सुमार अर्दवर बसून रावली . 

काळोख चडटालो . वावराडेन येवन दिवो लायलो . दोळे पुसून 
कमला उठली आनी दोळे पुशीत आपले काम करूंक भितर गेली . 
दुसऱ्या दिसा प्रियबाबून आपल्या वकिलाक आपोवन हाडलो आनी 
म्हळे , “ हांव मर्णपत्र बदलूक सोदतां . " 
" कितें बदलतले ? " वकिलान विचाल्लें . 

" जांवयाचें नांव काडून सगळी इस्टेट धुवेच्या नांवार करून 
उडयात . 

" कित्याक ? " 
" ती चर्चाच नाका , सांगलां तशेच करात . " 


सात 


प्रियबाबंच्या मरणा उपरांत तांचो बारावो बी जातकच जेन्ना तांचें 
मर्णपत्र वाचलें तेन्ना काशिनाथाक कांयच वायट दिसले ना जावं 
अजापय दिसले ना . सदांच संवसारांत जशें घडटा - जशें घड्रंक जाय 

तशेच हेय घडलां . हातूंत वायट कित्याक दिसपाचें आनी अजाप तरी 
कसले करपाचें ? 

तरी आसतना दिवाणजीन एक दीस काशिनाथाक एकटो गांठून 
म्हळे , धनयान अशें मर्णपत्र कित्याक केले आसतले हे म्हाका 
समजना . पयलीं ताणी जें मर्णपत्र केल्लें तारूत आपली इस्टेट ताणी अर्दी 
तुमकां आनी अर्दी कमलाक वाटून दिल्ली . कोणाले सांगणेन , कोणें चावी 
धुंवडायिल्ल्यान ताणी आपले मर्णपत्र बदलें आसूये हेच कळना जालां . " 

हांसून काशिनाथान म्हळे , " तूं बोगीच तकलेक शीण कित्याक 
दिता ? जाची इस्टेट आशिल्ली ती तिका मेळळी तातूंत तुका जावं 
म्हाका दिवपा - घेवपाचें कितें आसा ? " 

दिवाणजी शेळेलो . “ तरी आसतना ... तरी आसतना .... " अशी दोन 
उतरां तो दोन फावटी बडबडलो . 

हातूंत ' तरी आसतना ' अशें म्हणपाचें कांयच कारण ना . तरौं 
पळेल्यार हे इस्टेटीचेर म्हजी सत्या खंय आसा ? अर्दी इस्टेट म्हाका 
दिल्ली जाल्यार मात तें अजाप दिसपाचें . म्हाका अर्दी इस्टेट दिवप 
आनी तिका सगळी इस्टेट दिवप म्हळयार सारकेंच न्हय ? हांगा वेगळे 
चार आसा व्हय ? " 

आतां मात दिवाणजी सामको थंड पडलो . येदेशे तोंड करून ताण 
म्हळे , “ ना , ना . तसो वेगळेचार ना . पुणुन धनयाली इत्सा कितें 
आसली ती हांवें तुमकां सांगली . तांच्यो इत्सा कितें म्हणटात त्यो हांव 
जाणां आशिल्लों देखून म्हळे . " 

" ताणी आपले कर्तव्यूच केलां , येवजून पळय . बायलेक घोवाबगर 
दुसरो आधारच ना . पुण घोवाचे तशें न्हय . हांव एक गरीब मनीस . 
अचकीत येदी व्हडली इस्टेट हातांत येनाफुडें ताचो वायटय परिणाम जावं 
येता . हे येवजुनूच घडये ताणी आदलें मर्णपत्र बदल्लें आसूये . 

काशिनाथ म्हळयार एक शिकिल्लोपिसो अशें आजमेरेन दिवाणजी 
समजत आयिल्लो . पुण ताच्या तोंडसून ही बुदवंतकाय आयकून 
दिवाणजीक ताची तोखणाय दिसलेबगर रावली ना . 

अशेतरेन दिशींदिशी एकेवटेन काशिनाथाले बुदवंतपण आनी दुसरे 
वटेन कमलाले नणटेपण जाणट्या दिवाणजीक दिसत रावले . दिसांतल्यान 
शंबर फावटी तरी तो आपणाकच विचारतालो . “ कसले तरेचो मनीस 
हो ? " आनी शंबरूय फावटी प्रस्नाची जाप सुचना जावन शेळेवन तो 
आपले भितर म्हणटालो , “ ना , कांयच कळना . 

हजार तरांनी , हजार वाटांनी कमलान येत्न करून पळयले पुण ती 
थारावंक पावली ना कि हो दोन हात , दोन पायांचो मनीस हो घडयला 
तरी कसल्या वस्तूचो ? तागेलें मन तागेल्या देहांतूच आसा काय हेर 
कडेन तें घाण बी दवल्लां ? ती पळेताली , सगळे लोक वागतात तसोच 
तिगेलो घोवय वागता . जेवता , खाता , न्हिदता , भाटाबेसांचो कारभार 
चलयता , हेर चार चौगांवरीच संवसाराच्यो उलाढाली करता - सगळी 
कामां मन लावन करता ; अशें आसुनूय सगळया विशयांपसून अलिप्त 
रावता . निमाणे आपल्या घोबाक बरें दिसपाक जाय तरी कितें हेच 
तिका समजंक पावलेंना . 

कमला केलाय वायट जावन हांतुणार . पडली जाल्यार रातदीस न्हीद 
खळोवन तो तिच्या हांतुणासरी बसून रावतालो . तेन्ना ताच्या तोंडावेले 
दुख्खी भाव पळोवन ताच्या काळजांत भरिल्ली इश्टागत आनी मोग हड्डे 
फोडून भायर येवंक सोदता काय कितें अशें दिसताले . पुण तीच कमला 
बरी जावन ताच्या मुखावेल्यान गेली जाल्यार तो तिका नदर वयर 
करून लेगीत पळेना आसलो . आपल्या विचारांतच गुल्ल आसतालो . 

केना केन्नाय कमलान फुगार जावन एक - दोन दीस ताचेकडेन 
उलयनासतना रावन : पळेले . पुण ताचो ताचेर कांयच परिणाम जालोना . 

[ ३ ] 


३४ : काशिनाथ 


तो फक्कत तिचेसरी आयलो आनी परतो गेलो ; तिका फुसलायलीना 
वा तिडायलीना - कितें खबर लेगीत केलीना . फुडे ती उलोवंक लागली 
तेन्ना पयलीं भशन तितलेच प्रसन्नतायेन हांसून तो उलोवंक लागलो . 
दोन दीस तं म्हजेसरी कित्याक उलयली ना वा रागार कित्याक जाल्ली 
अशें लेगीत तो केला विचारिना आसलो . 

जायते दीस मेरेन एक्कासारके यवजून कमलान आपले भितरच 
अशी समजत करून घेतली कि जशी काय ती आपल्या घोवाक जाणा 
जावन दिवंक सोदताली कि तुका जर म्हजी पर्वा नासत जाल्यार हांव 
तरी तुजी पर्वा कित्याक करतली . तु म्हाका धुकलून उडोवप आनी 
हांवें मात तुज्या पायांचो धुल्ल जावन लोळत रावप इतलो कितें तुजेर म्हजो 


मोग ना . 


केनाय घोव मुखार दिसलो जाल्यार नदर फिरावन गंभीर जावन 
कमला आपल्या कामाक चलू लागताली . एके परीन ती ताका सांगूक 
सोदताली , काकुळट करून घोव म्हणून तुजो पत्कर केला . पुण 
तितल्याच खातीर तूं अर्श समजू नाका कि तुज्या पायांचेर जीव उंवाळून 
हांव रावतली आनी तूं सामकार येतलो तेन्ना तेन्ना , सुरबूस बरे हांसून 
गोड उलयतली . कामा वेळार तं मखार आसलो जाल्यार लेगीत हांब नदर 
वयर करून तुका पळोवची ना . 

केन्नाय ती चाकर - मानायाक उलयली आनी अशा वेळार काशि 
नाथान मदींच तोंड घालं जाल्यार ताचें उलोवप ती कानामनारच घेना 
आसली . आपले म्हणणे तितल्याच नेटान सांगत रावताली . अशे करून 
जशी काय ती सांगूक सोदताली कि हे चाकर - मानाय म्हजे , घर म्हजे , 
भाटां - बेसां म्हजी . म्हाका जाय ताका हांव जाय तशी उलयतली . तूं 
मदींच पडिल्लो दांत सो मदीं येवपी कोण ? 

पुण असल्या गजालींनी मन थंड जाता व्हय ? अशे तरेन इत्सा 


काशिनाथ : ३५ 


कितें फळाक येता व्हय ? हय . मन थंड जातले आशिल्लें इल्लो इल्लो 
करून काशिनाथ जाग्यार आयिल्लो जाल्यार . पुण तो आपल्याच नादांत 
गुल्ल आसलो . व्हडलें जालें तरी ताच्या तोंडावेले गंभीर भाव मातूय 
बदलना आसले . जशे काय तो सांगतालो , " दोंगरावरी हांव घट . म्हाका 
कूसभर लेगीत हालोवपाची तुज्यांत तांक ना . वारो - वादळ कितलेय खर 
येवं . झाडां पेडां हुमटून पडूं ; पुण हांव मात म्हज्या जाग्यावयल्यान 
केंसभर हालचों ना . " 

बरें आसा.पुण कमलाच्या काळजांत कितें मोगच नासलो तर ? आसलो . 
पुण 

तो उपाट , निर्विकार नासलो . आपण जी एक शीम घालून दिल्या 
ती ताणे हुपची न्हय अशे तिका दिसताले . ही शीम हुपली जाल्यार 
म्हाका तें सोंसचे ना . तशें जालें जाल्यारच घडये म्हजो मोग उरत ; 
पुण तुजो मान मात हांव राखंक पावची ना , अशें एकेतरेन ती ताका 
शिटकायताली . 

म्हातारे वावराडे मुखार एक दीस तिणे दोळयांत दुकां काडून म्हळे , 
बाबान म्हाका एका जनावरा सुवादीन केलें ! " 
" अशे कित्याक म्हणटा तूं बाय ? " 

म्हाका विचारता तूं कित्याक काय म्हुण ? त्या परस हातपांय 
बांदून म्हाका उदकांत बुडयल्लें जाल्यार तरी हांव सुटली आसली . 

थुमेकाल . अशें म्हणूं नाका . " 
" कित्याक म्हणूं नाका ? तुमी तुमकां जाय तें करचें आनी हांवें 
ताचेर उलोवंचें लेगीत न्हय ? " 

ना , तशें न्हय . तसो तो भोव बरो मनीस . पुण तकलेन मातसो 
धड न्हय . ताजो बापूय लेगीत पिसोच आसलो म्हणून .... " 

पुरो पुरो . पिसो बी कांय एक न्हय , बापूय पिसो जालो म्हणून 
पूत 

पिसो जायना . तो पिसो निखालस न्हय . जाणा जावन म्हाका तो 
[ ४ ] 


“ 


" 

पिडटा ! " 

आपलो घोव पिसो म्हणपाचें आयकुपाक कमलाच्या जिवार येताले . 

आज तीन दीस जाले काशिनाथालो पत्तो ना . दोन दीस जाणाजावन 
कमलान ताजी वासपूस करूंक नासली . पुण तिसऱ्या दिसा ती गडबडली . 
दरवानाक आपोवन तिणे म्हळे , “ दोन दीस बाब घरा येवंक ना . तुमी 
ताची कांयच वासपूस करूंक ना जाल्यार हांगा करतात तरी कितें ? " 
दरवान आपले भितर पुटपुटलो , " ताका आमी किर्ते करतले ? कोण 
खंय यता वता ताचो पत्तो आमी कसो दवरतले ? " 

उपरान्त तिजोरीकाराकडल्यान कळ्ळे कि जांवय तीन हजार रुपया 
घवन भायर खंय तरी गेलो . आपूण खंय वता , केन्ना परतो यतलो हेविशीं 
ताणे कोणाक कांयच सांगूक ना . 

कपलार हात धरून कमला काय वेळ बसून रावली . मागीर बापायल्या 
वकिलाक आपोवन तिणे सांगले , “ इस्टेटीची वेवस्था बरे भशेन सांबा 
ळूक शकता असो एक योग्य मनीस सप्तकाभितर सोदून दियात मागत 
तो पगार हांव दीन . " 


आठ 


दिसूयभर पावसांत भिजत रावन सांजेच्या सुमाराक धोंपरभर उदकांत 
पांय माड्डीत कलकत्त्यांतले एके ल्हानशे गल्लेंतल्या एका एक -- माळ 

येच्या घरांत काशिनाथ भितर सल्लो . ताच्या हातांत वखदाच्यो दोन 
बाटल्यो , बिस्कुत्यांचो एक डबो आनी मुस्तायके भितर काय सुकीं फळां 
गुठलायल्ली . 

त्या घरांतले एके कुडीत एके बाजेर एक मनीस न्हिदिल्लो . तो खूब 
दिसां पसून बरो ना हे ताचे आवतिकायेवेल्यानच दिसतालें . एक 
बायलमनीस ताज्या शेजरा बसून ताच्या माथ्यावेल्यान हात भोवडायताली . 

काशिनाथान कुडीत पांय दवरना फुडे ते बायलेन म्हळे , “ असो 
पावसांत भिजत कित्याक आयलो काशिदादा ? पावस थोडो उणो जाय 
सर मातसो आडोसाक कित्याक रावलोना ? " 

" अशें कशे म्हणटा तूं दिदी ? पावसांत भिजत रावल्यार काय 
जायना . पुण भिजून तशेंच रावप बरें न्हय , 

काशिनाथान म्हळे तें बिन्दूक खरे दिसले . ती आनीक ताचेर कांयच 

उलयली ना . 


. 


फाटली जायती वरसां बिंदू जे त्रास काडटाली ते तिजे तिकाच खबर . 
ती कुळारा आयिल्ल्याची खबर वयर सांगल्याच . त्या उपरान्त तिची खब 
रूच नाशिल्ली . 
हांगा आतां आमी तिची थोडी फाटली खबर समजून घेवंया , 

ज्या दिसा भाटकाराले चलयेक मेळूक म्हुण सगळी तयारी करुनय 
तिका वचूंक मेळ्ळेना ताच्या दुसऱ्याच दिसा तिच्या मांबाक , गोपाळ 
बाबूक चड बरें ना म्हणपाची खबर आयली आनी तिका कुळारच्यान 
रोखड्या रोखडे घरा वचचे पडले . 

ती घरा पावली तेन्ना मांवाची स्थिती सामकी हाता भायर गेल्या 
म्हणपाचे तिका दिसले . सगळयांनी जाता ते भशेन उपाय केले पुण 
गोपाळबाबूंक वांचोवप तांकां कशेच जमले ना . 

आपली बलायकी सामकी इबाडल्या आनी हातूंतल्यान आपूण वयर 

सरचोंना हे कळनाफुडें गोपाळबाबून सांगलें , “ धाकले सूनबायक 
मातशे घेवन येयात . तिका निमाणची पळोवं दी म्हाका . " ही धाकली 
सूनबाय म्हळयारूच आमची बिंदुवासिनी . 

मरचे आदी दोन दीस गोपाळबाबून बिंदूक आपल्या म्हांत 
आपोवन 

हाडून म्हळे , “ सूनबाय , ही घे चावी . हया पेटलांत में कितें 
आसा तें हांव तुका दितां ! " हात फुडे करून बिंदून चावी घेतली . 

म्हाताऱ्यान मरता आसतना कितें आशिल्लें नाशिल्लें तें बिंदूक 
दिला असोच बाकीच्या नात्यागोत्यांचो , सोयऱ्या धायऱ्यांची समज जालो . 

आनीक एक खबर म्हळयार - हांतुणार आसतना गोपाळबाबून 
आपणाल्या चारूय पुतांक आपलेसरी हाडून म्हळे , “ तुमचे भावा 
भावांचे आपसांत पटना , तुमची आवयूय आतां जिती ना . देखून म्हज्या 
फाटल्यान तुमी एकाय एका कुटुंबांत रावं नाकात . झगडीं जावन 
वेगळे सरचे परस सगळे बरें आसा , बरें चलता तेन्नाच वेगळे सरप बरें . 
तुमच्या खातीर हाव फाटल्यान जें दवरून वतां तांतूंत जर तुमी थोडी भोव 
भर घाली जाल्यार तुमचे संवसार सुखाचे जावपाक कांयच आडखळ ना . " 

बापायच्या मरणा उपरांत चौग्य भाव वेगळे सल्ले . बिंदून एकदीस 
मांवान दिल्लें पेटूल उगडलें आनी पळेलें जाल्यार तातूंत महाभारत आनी 
रामायण ही दोन पुस्तकां सोडून आनीक दुसरें कांयच नाशिल्लें . आशा 
आशिल्ली म्हणून मातशी निशेली तरी सर्गार गेल्ल्या मांवान दिल्ली ही 
देण बिंदून मोट्टे खोश्शेन मानून घेवन मस्तकाक लायली . गळो भरून 
येवन तिणे म्हळे , “ तांची ही मायेमोगाची देण ! हीच म्हजी बजां 
माणकां ! " 

बिंदूचो संवसार कांय दीस सुखासमाधानांत गेलो . पुण त्या उपरांत 
मात एकासारकी संकश्टां येवंक सुरवात जाली . बिंदूच्या घोवाक - योगेश 
बाबूक बरें ना जालें . बिंदून आपल्या जिवाची पर्वा करिनासतना ताजी 

खुबूच सेवा केली . वखदा - पाण्या खातीर वांट्याक आयिल्ली जमीन घाणाक 
दवल्ली . पुण कांयच उपेग जालो ना . निमाणे कलकत्याक व्हेल्यार 
ताका वखद करपाक बरें पडटले अशे शेजारी - सामारी सांगूक लागले 
तेन्ना तिणे आंगावेल्यो सगळयो वस्ती विकल्यो आनी घोवाक घेवन ती 
कलकत्त्याक आयली . 

हांगाय बी जायत्या तरांची बखदां केली . तांतूंत उरिल्ली जमिनूय 
घाणाक गेली . पुण रोग मात उणो जालो ना , निमाणे पयसो नासून 
वखद विर्सद करप लेगीत कठीण जावंक लागले , 

आपल्या व्हडल्या देराक चीट बरोवन बिंदून ताका सगळी खबर 
कळयली . पुण ते चिटयेचो कांयच उपेग जालो ना . ताणे ताजी जाप 
लेगीत धाडली ना . मागीर दुसऱ्या दोगांय देरांक तिणे पत्रां घाली . पुण 
तेय आपल्या व्हडल्या भावासारकेच बोगी बसले . बिंदूक दिसले , आतां 
एक तर उपास काडपाचे ना जाल्यार वीख खावन जीव दिवपाचो . 

बायलेच्या तोंडाकडेन पळोवनूच योगेशबाबूक सगळे कितें तें 
कळिल्लें . एक दीस ताणे तिका म्हन्यांत बसूक सांगलें आनी मायेन 
तिजो हात हातात घेवन तिका म्हळे , “ बिंदू , आतां म्हाका आमच्या 
घरा व्हर . मरण येवपाचेंच आसा तर ते थंय येवं दी . हांगा मेलों जाल्यार 
उबारूंक मनीस लेगीत मेळपाचो ना . 

" 
मरण आतां चुकपाचे ना हे बिंदूकय कळिल्लें . दुसरो उपायच 
नाशिल्लो . पुण घोवाक घेवन घरा मेरेन बतली जाल्यारूयतें आतां जमपाचें 
नाशिल्लें . पुण असले आपदेत ताका उडोवन ती तरी कशी मरतली ? 
आनी मरण चुकपाचेच ना जाल्यार लज तरी कित्याक धरपाची ? 

येवजिल्या उपरान्त तिणे सगळी लज शीम कुशीक दवरून पत्र 
बरोवन पुराय खबर काशिनाथाक कळीत केली . आनी उपरांत कितें 
घडलें सवरलें तें आमकां खबर आसाच . 

काशिनाथान येतना बरोबर पुरोशे पयशेय हाडिल्ले . बऱ्या बऱ्या 
दोतोरांक तो मेळळो . हवा बदल्ले बगर योगेशबाबूच्या जिवाक बरें 
दिसपाचें ना अशेच सगळ्यांनी सांगलें . 

सगळयांक घवन काशिनाथ वैद्यनाथ गांवांत आयलो . एक दोन 
म्हयने थंय रावतकच योगेशबाबूच्या जिवाकय मातसो गूण दिसूक 
लागलो . आतां ताका भय ना म्हणपाची ताजी खातरी जाली , तरी तो 
गांव इतले बगीन सोडून वचप बरें जावचे नाशिल्लें . म्हुण तांकां दोगां 
कय थंयच दवरून काशिनाथ आपल्या घरा परतलो . 
सकाळी उठन कमला पळयता जाल्यार काशिनाथ आयला . “ केन्ना 

. 
आयले ? " तिणे विचाल्लें . 

" राती आयलों . " 
कमला उठून आपल्या कामाक गेली . 

भायर येवन काशिनाथ ऑफिसाचे कुडीत गेलो . खूब दिसांनी 
आयिल्लो ताका पळोवन सगळे काम करपी उठून उबे रावले . पुण 
सूट बूटाचो भेस केलो एक तरनाटो मात आपले काम करीत कदेलाचेर 
बसुनूच रावलो . कोणीय तरी आयिल्लो पळोवन आपणाल्या हाता 
सकयल्यांनी उठून उबे रावन ताका येवकार दिलो म्हणपाचे त्या तरनाट्या 
वाबूक दिसलें लेगीत ना . 

आपल्या हातांनी थंयचेच एक कदेल म्हन्यांत ओडून काशिनाथ 
ताचेर बसलो . 

हो जो नवो मॅनेजर म्हुण आयिल्लो ताजे नांव आशिल्लें विजय 
किशोर दास . कलकत्त्याक तो बी . ए . जाल्लो आनी कामाक मोटो 
हुशार . हेच खातीर विनोद बाबू वकीलान मॅनेजरच्या जाग्यार नेमूंक 
ताची शिफारस केल्ली . 

कांय वेळान काशिनाथाकडेन पळोवन मॅनेजर सायबान विचाल्लें , 

" तुमी कित्याक आयिल्ले ? कसलें काम आसा तुमचें ? " 

काम कांय ना . हांगाचें काम कशे चल्लां तेंच पळोवंक 
आयिल्लों . " 

दिवाणजी फुडें आयलो आनी ताणे म्हळे , " हे आमचे जावयबाबू ! " 
कदेलावेल्यान उठिल्ले वरी करून विजयबाबून काशिनाथाक येवकार 
दिलो . 

इतल्यान भितल्ल्यान एक चाकर येवन ताणे “ मालकिणीन तुमक 
भितर आपयलां " अशें विजयबाबूक सांगले . 

विजयबाबू चाकरा वांगडा भितर वतकच दिवाणजीक आपोवन 
काशिनाथान म्हळे , 

" हो कोण ? " 
" नवो मॅनेजर . " 
" कोणे नेमलो हाका ? " 

बायन . 
" कित्याक ? " 
" इस्टेटीचो वेव्हार सारको चलना आशिल्लो म्हुण दिसता . " 
" आतां खंय गेला तो ? " 
“ भितर , भितल्ले कुडींत . " 

आनीक चड काय विचारी नासतना काशिनाथ भितर गेलो . भितर 
ताका दिसलें कि एके कुडींत विजयबाबू एका पड्डयामुखार उबो आसा 
आनी पड्डया फाटसून कोणतरी नकसूद आवाजान उलयता . 

कोणालागीं गजाली चलताल्यो हाजो काशिनाथाक अदमास आयलो . 
पुण कांयच उलयनासतना इतलेंच कित्याक तेवटेन नदर लेगीत घालना 
सतना काशिनाथ आपल्याच रंगांत आशिल्ले वरी करून थंयच्यान गेलो . 

दनपरां परतून एक फावट ताजी आनी कमलाची भेट जाली . तेन्ना 


" 

कमलान मोटे गंभीरतायेन ताका विचाल्ले , “ बरे आसात मू ? " 

तितलेच गंभीरतायेन काशिनाथान जाप केली , “ हय , बरो आसां . " 

आनीक एक लेगीत उतर उलयनासतना कमला थंयच्यान गेली . 
बेठीच उबी रावन नाका जाल्ल्यो गजाली उलोवपाक तिका आतां वेळ 
नाशिल्लो . शेकड्यांनी कामां पडिल्ली . आनी आपले इस्टेटीचो वेव्हार 
आपणेच पळोवपाचें थारायत सावन हुस्वास घेवपाक लेगीत तिका 
वेळ नाशिल्लो . 

एक दीस सकाळीच काशिनाथान मॅनेजराक आपोवंक धाडलो . 
पुण धाडिल्लो चाकर ताचो निरोप घेवन आयलो , “ आतां आपणाक 
वेळ ना . काम सोंपतकच येतां . " 

काशिनाथ आपूण जावन ऑफिसांत गेलो आनी विजयबाबूक एके 
कुशीक व्हरून ताणे म्हळे , “ तुमकां वेळ ना म्हुण हांबूच आयलो . 
आज म्हाका पांचशी रुपया जाय . वयर म्हजे कुडींत हांव आसां . वेळ 
मेळना फुर्डे थंय म्हाका पयशे धाडून दियात . " 

" कित्याखातीर ते पयशे जाय आशिल्ले ? " 
" तें तुमकां सांगपाची गरज आसा अशें म्हाका दिसना . 

गरज ना खरी . पुण मालकाचे मान्यताये बगर हांव पयशे कशे 
दिवं ? " 

परिस्थिती कितें वेगळीच जाल्या म्हणपाचें काशिनाथान रोखडेंच 
ताडले . " हांवें सांगलां तितले पुरो . हाजेभायर आनीक कोणाची मान्यताय 
जाय ? " 

हय जाय ! वचत ताका पयशे दिवपाक म्हाका मना केल्लें आसा . " 
मॅनेजरान कसलीच मुर्वत धरिनासतना सांगले . 

कमलाक गांठून काशिनाथान म्हळे , “ या तुज्या मनशाक आयच्या 
आज धांवडाय ! " 

" कोणाक ? " 
" हो तुजो जो नवो मॅनेजर आयला ताका . " 

कित्याक ? कितें केलें ताणें ? " 
" म्हजेकडेन बरो वागूंक ना तो ! " 
" कितें केले ? " 
" हां आपोवंक धाडलो जाल्यार आयलो ना . म्हाका वेळ ना 
वेळ मेळत तेन्ना येतां ' अशें चाकराकडेन सांगून धाडलें ताणें . " 

कमलान हांसून म्हळे . “ खऱ्यांनीच वेळ नाशिल्लो जातलो ताका . 
काम थंयच उडोवन कसो येतलो ? " 

बायलेच्या तोंडाकडेन पळोवन काशिनाथान म्हळे , “ तें एक बरें 
आसा . ताका वेळ नाशिल्लो म्हुण तो आयलो ना . पुण हांव जावन ताजे 
म्हयांत वचून ताजेकडेन पयशे मागले जाल्यार हो सांगता , मालकाचे 
मान्यताये बगर पयशे दिवंक शकना म्हुण . 

कमलान सामकें नकसूद हांसून विचाल्लें , " कितले पयशे मागले 


तुमी ? " 


" 


" 


" पांचशे रुपया " 
" दिले नात ? ” 
ना . म्हाका पयशे दिवंक तुवे मना केलां व्हय ताका ? 

हय . तुमी मेळटा थंय पयशे उधळचे हे म्हाका मान्य ना . " 
काशिनाथाक - फातराच्या काळजाचो काशिनाथ जावनय ताच्या 
काळजाक घाये जाल्लेवरी जालें . हाजे पयलीं असले तरेचो वेव्हार जावं 
उलोवप हाचो अणभव ताका कांयच नाशिल्लो . रागान तांबडो गुंज 
जावन ताणे म्हळे ; " म्हाका पयशे दिवप म्हळयार वगडावप अरों 
दिसता तुका ? 

" कशेय जायना . ना करप म्हळयार वगडावपच . 
[ ५ ] 

" गरजेच्या कामा खातीर खर्च करप म्हळयार ना करप न्हय . " 
" कसले गरजेचे काम ? 

एकल्याक दिवंक जाय . " 
" दिवंक जाय खरे - पुण येवप खंयच्यान ते ? तुमचेलागी आसात 
जाल्यार दिवन उडयात . हांव नाका म्हणपाची ना . 

काशिनाथ वोगीच रावलो . तिजीं उतरां तापिल्ल्या तेलावरी ताज्या 
कानांत रिगली . 

तो भायर सल्लो . हातांतली घडयाळ , मुदी बी विकून ताणें पांचशे रुपया 
जमयले आनी बिंदूक धाडून दिले . पत्रांत ताणे दोनूच वळी बरयल्यो 
' हे फुडें आनीक मागू नाका , दिदी . आतां म्हजेकडेन कांयच उरूंक ना . " 

त्या दिसा उपरांत भितल्ल्या सालांत काशिनाथान पांय लेगीत दिलो 
ना . कमलानूय ताजी वासपूस केली ना . 

अशेतरेन कांय दीस गेले . एक दीस कोण तरी एक ब्राह्मण ताका 
मेळूक आयला म्हणपाचे एका चाकरान येवन सांगलें . खिणाभितर एक 
म्हातारो भट जानवें जातांत धरून ताज्या सामकार येवन उबो रावलो 
आनी ताणे म्हळे , “ तुमी मोटे मनीस . एका ब्राह्मणाचो सत्यानास करूं 


नाकात . 

कितें जाला ? ” काशिनाथान काचाबूल जावन विचाल्लें . 
" तुमचे कडेन खूब आसा . पुण इतल्या हया जमनीच्या कुडक्या 
खेरीत म्हाका म्हाताऱ्याक दुसरो आदार ना.तें म्हजे सर्वस्व तुमी काडून 
घवं नाकात . " उलयतां उलयतां भट सामको रडूंक लागलो . 

तो जाणटेलो रडटा ते पळोवन काशिनाथाक रावंक जालेंना . ताणे 
ताका आपल्या म्हयांत बसोवन घेतलो आनी म्हळे , “ सगळी गजाल 
म्हाका सांगात . कांयच लिपोवं नाकात ! " 

रडत रडतच ब्राह्मण सांगूक लागलो , " तुमी न्यायाक धरून वागपी , 

सपूत घेवन सांगात . क्षेत्रपालची जमीन कितें म्हजी न्हय ? " 

" कोण म्हणटा तुमची न्हय म्हुण ? 

" तशें जाल्यार तुमचो नवो मॅनेजर विजयबाबू हाणे म्हजेर कोटात 
दावो कित्याक मांडला ? " 

" दावो मांडला ? म्हाका कांयच खबर ना ! " 

समन्स दाखोवन ब्राह्मण सांगूक लागलो , " खटलो सुरू केला तेन्ना हांव 
तो चलयतलोंच . आनी या खटल्यांत साक्ष दिवंक हांव तुमचें नांव 
दितलों . हांव गरीब मनीस , तुमच्या सारक्यांबरोबर वाद चलोवप म्हाका 
सोबना . पुण सगळे ना जावचे आदी आपणाली जमीन अशी सुखासुखी 
हातची वचंक हांव दिवंचों ना . " 

तिडकीन तो ब्राह्मण वचूंक लागलो तेन्ना ताच्या हाताक धरून काशि 
नाथान ताका बसयलो आनी म्हळे , " म्हजेकडेन जाता तितलें हांव बरें 
करपाचो यत्न करीन . हाजे उपरान्त तुमकां बरे दिसता तशे तुमी करचें . 
ब्राह्मण वतकीच विजयबाबूक आपोवन काशिनाथान म्हळे , “ ती जमीन 
आमची न्हय . वोगीच त्या गरीब ब्राह्मणाक कित्याक त्रास दितात ? " 

मालकांचो हुकम आसा म्हाका . 
काशिनाथाक संताप आयलो ताज्या उलोवण्याचो . " दुसऱ्याच्यो वस्तू 
चोरूंक शिकयलां काय कितें तुमकां तुमच्या मालकान ? ” 
" ती जमीन आमचीच . " 

न्हय - आमची न्हय ती . " 
काय वेळ वोगीच रावून विजयावाबून म्हळे , हांव कितें नोकर ! 
दिल्लो हुकूम पाळप हे म्हजें काम . जसो हुकूम दिला तशें हांव करतां . 
आनी फुडेंय तशेच करतलों . " 

कमलाकडेन उलोवंक ताज्या सामकें जिवार येतालें . तरी लेगीत 
ताणे तिका सांगले , “ ती जमीन तुजी न्हय . ब्राह्मणाचें सर्वस्व अशें लुबाडूं 


9 


४६ : काशिनाथ 

" 


" कोण म्हणटा हांव लुबाडटां म्हुण ? 

कोणूय म्हणिना ती जमीन तुजी न्हय . फटीचो दावो करूं नाका 
म्हुण विजयबाबूक सांग . " 

" विजयबाबूक ताचें काम कितें तें बेस बरें कळटा . तसो कामाक 
तो 

हुशार . ताच्या कामांत तुमकां तोंड खुपसुपाची कांयच गरज ना . 
कमलान थोमण्यांनी म्हळे . 

काय दिसांनी दावो सुरू जालो . गवाय दिवपाचे सुवातेर रावन 
काशिनाथान सांगले , “ म्हजो सार गेल्लो मांव जितो आसतना ताज्या 
भाटांबेसांचो कारभार हांबूच पळेतालों आनी ते भायर पडल्या उपरान्तय 
जायते दीस हांवेंच तो पळेला . ती जमीन कमलादेवीचे मालकेची न्हय 
इतलच हांव जाणां . " 

दावो आंगार पडलो . येदेशे तोंड करून विजयबाबू घरा आयलो . 

प्रतिवादी ब्राह्मणान दोनूय हात वयर काडून काशिनाथाक काळजां 
तसून आशिर्वाद दिवन तो घरा गेलो . 


णव 


श 


विजयबाबू पड्ड्या सामकार उबो रावन दाव्याची खबर सांगतालो . 
सगळे सांगून जातकर उज्यांत तेल ओतपा खातीर ताणे म्हळे , “ जांवय 

बाबूक लागून हो दावो आमी हारले . " 
तेन्ना 

पड्ड्याच्या फाटल्यान कमला उबी आशिल्ली . विजयबाबूच्या 
उतरा कणकणी तिच्या रागाचो पारो वाडत आशिल्लो . काय वेळान 
तिणे भितल्ल्यानच म्हळे , " तुमी भितरच येयात . जायतें उलोवपाचें आसा . " 

विजयबाबू भितर आयलो , दोगांय जायतो वेळ मेरेन फुतफुतून गोड 
गोड उलयताली . उपरांत विजयबाबू भायर गेलो . 

खूब दिसां उपरान्त काशिनाथ जेवपाक बशिल्लो थंय ताज्या म्हन्यांत 
येवन आज कमला बशिल्ली . येदोळच्या रागाची इल्ली लेगीत कुरू 
तिच्या तोंडार दिसनाशिल्ली . परतें जाल्यार ती सामकी शांत आनी 
गंभीर जावन बशिल्ली . कांय वेळा उपरान्त कमलान म्हळे : 

“ घरभेदी बिभीशणाक लागून भांगराची लंका जळून गोबोर जाल्ली . 
-खबर आसा मू तुमकां ? " 

खबर आसा ! ” तोंडांत उंडी घालतां घालतां काशिनाथान 


जाप केली . 


“ 


? " 


खबर कित्याक आसची ना ? तोय बी दुसऱ्याच्याच अन्नार 
वाडिल्लो न्हय ? 
काशिनाथान हूं नी चूं केलें ना . 

कांय वेळ थांबून तिणे परतें म्हळे : “ जल्मभर दुसऱ्याच्या अन्नार 
वाडिल्ल्या मनशान - तें दुसऱ्याचे अन्न मेळ्ळेना जाल्यार अजुन्य जाका 
उपास काडचे पडटले , ताका सत्यान वागपाची इतली हौस कित्याक ? 
आनी इतली व्हडपणां तरी कित्याक ? " 

एक उतर लेगीत उलयनासतना काशिनाथ उंडयेर उंडी तोंडांत 
कोंबतालो . 

" जाचे अन्न खाता ताजे मानेवेल्यान सुरो भोवडायतना कसायाक 
लेगीत काकुळट दिसता . " 

कमला ! " 
" बायलेच्या अन्नार पोसता त्या मनशाक इतली मोटेपणां बरी 
दिसनात . दिसान दीस तुमची ही चलणूक जे तरेन चलता ती पळेत 
कूच अशं दिसूक लागलां कि चारचौगांची कदर नाशिल्ली जाल्यार- ' 

घरांतल्यान भायर धांवडावन दितली आशिल्ली अशेंच मू ? " 
काशिनाथान हांसत विचाल्लें . 

" खऱ्यानींच , तशेंच करतली आसली . " 
अर्दैच जेविल्लो तें ताट धुकलून कमलाकडेन थीर नदर करून ताणे 
म्हळे , “ कमला ! हाजेपयलीं हांव केन्नाच तुजेर रागार जालों ना . तुका 
केनाच वायट उलयलों ना . पुण आतां में कितें तुवे म्हळे तशे हाचेपयलीं 
दुसऱ्या कोणेच केला म्हाका म्हळे ना . आयच्यान तुजें अन्न हांव 
खांवचोंना . जालें ! इतल्यान तरी तूं खोशी जाल्यार पुरो . " 

काशिनाथ उठून उबो रावलो . 

कमलानूय रागान उबी रावन म्हळे , “ उतरान धड आसशात , मनीस 
पण म्हणटात तें तुमकां आसत जाल्यार उलयिल्लें उतर खरें करून 


दाखयात ! " 

दाखयनच ! पुण तुर्वे में कितें म्हळां तेंच तुजो सासणाचो दुस्मान 
जालेबगर राव , ना . हांवें तुका माफ केलां . पुण देव तुका माफ करीत 
अशें मात दिसना . " 
ताज्या या उतरांनी कमलाक अदिकच राग आयलो . " 

तुमच्या 
स्रापान म्हजे कांयच जावपाचें ना , 

" तशेंच जावं . देवाचो सपूत घेवन सांगतां , हांवें तुका स्राप दिवंक ना . 
परतो तुका आशिर्वाद दितां धर्माचेर स्रद्धा दवरीत सुखान राव तूं . " 

काशिनाथ भायर आयलो आनी व्याकरण , साइत्य दर्शन , स्मृती 
ही जी कितें ताजी म्हुण पुस्तकां आसली ती सगळी पिंदून तांचे ताणे 

कुडक्यान कुडके केले . आपणाले में कितें आशिल्लें नाशिल्लें तें सगळे 
ताणे चाकरांक वांटून उडयलें . 

उपरांत ते राती कमलाचे कुडीच्या दादार मारून ताणे तिका उलो 
माल्लो " कमला " . 

कमला जागीच आशिल्ली . पुण तिणे ओ दिलो ना . दार उकतेंच 
आसा हे पळोवन काशिनाथ कुडीत गेलो . ताका दिसलें , कमला दोळे 
धांपून हांतुणार लवंडल्या . म्हऱ्यांत बसून तिचे तकलेर हात फिरायत 
ताणे तिका उलो केलो , " कमला ! " तरीय जाप ना . 

वता आसतना तुका आशिर्वाद दिवन वतां ! " अशें सांगून 
काशिनाथ आनीक कांयच उलयनासतना ल्हवू ल्हवू पावलां घालीत 
भायर सरून चलंक लागलो . 

काशिनाथ गेलोसो पळोवन हांतुणावेल्यान उठून कमला जनेला 
लागसार येवन बसली . कितलो तरी वेळ ती तशीच बसून रावली . . 
झिळमिट्याचेर परती येवन ती हांतुणार पडली . 

तिका जाग आयली तेन्ना दीस बरोच वयर आयल्लो आनी घरांत 
सगळ्याक बोवाळ चलतालो . ती सारकी जागी जावन उठचे पयलींच एक 
दासी धांवत आड्डत तिजे कुडीत आयली आनी सांगूक लागली , 
सत्यनास जालो दिदी ! जांवयबाबूंचो खून जालो ! ' 

तापिल्लें तेल आंगार पडटकच फडफडून उठचे तशी कमला उठून 
धांवत लकत सकयल आयली आनी तिणे म्हळे , 
जाला ? 

कोणें तरी जाप दिली , " खऱ्यांनीच जाला . " 

अस्ताव्यस्त स्थितींत कमला भायल्या सालांत आयली . तेन्ना रगतान 
भरिल्लो काशिनाथ मडे कशे एका सोफाचेर पडिल्लो . ताजे सगळे 
आंग रगतान आनी धुल्लान भरिल्लें . जंय थंय आंगार रगत सुकिल्लें . 


खऱ्यांनीच खून 


५० : काशिनाथ 


नाखा तोंडांतल्यान आनी दोळयांतल्यान लेगीत व्हांविल्ले रगत थंयच 
सुकून काळे जाल्लें . 
किंळच्यो मारीत कमला धुंवळून थंयच ताचेर पडली . 

रातचो काळखांतल्यान एकलोच वता आसतना वाटेत जमीनदार 
जावयबाबूंचो कोणे तरी खून केलो , ही खबर काय खिणां भितर गांवभर 
जाली . 

दोन दिसां उपरान्त काशिनाथ जेन्ना साबुद्दीर आयलो तेन्ना पोलीस 
इन्स्पेक्टरान ताका विचाल्ले , “ बाबू , कोणे केले जातले हे काम ! " 

मळबाक नदर लावन काशिनाथान सांगलें : " ताणे . " 

म्हातारो दिवाणजी ताच्या म्हयांतच उबो आशिल्लो . ताज्या 
दोळयांतल्यान एकासारकी दुकां व्हावूक लागली . 

इन्स्पेक्टरसायबान परतें विचाल्ले , “ बाबू , त्या लोकांक तुमी 
वळखले नात ? " 

हय न्हयशा ल्हवू आवाजांत काशिनाथान जाप केली , “ वळखतां हांव . " 
अधीर जावन सायबान विचाल्लें " कोण आशिल्ले ते लोक ? " 

काय वेळ काशिनाथ बोगीच रावलो . " कितें तरीच उलयलों दिसता 
हांव . " ताका दिसले . 

" तांकां हांव वळखना . " ताणे मागीर ल्हवूच म्हळे . 

इन्स्पेक्टरान ताका आनीक दोन तीन फावटी विचाल्लें . पुण तें फुकट 
ताच्या उपरांत काशिनाथान आनीक उतर लेगीत काडलें ना , 
दुसऱ्या दिसा दिवाणजीक आपोवन काशिनाथान ताका सांगलें : 

वैद्यनाथ गांवांत म्हजी भयण बिंदुवासिनी रावता . तिका एक 
फावट मेळूक सोदतां हांव . कोणाकय तरी धाडात तिका हाडूंक . " 

तीन दिसां उपरान्त बिंदुवासिनी आनी योगेशबाबू आयलींत . बिंदू 
व्हडा घिराची बायल - कमलासारकी न्हय . तिणे कसलोच बोवाळ केलो 


काशिनाथ : ५१ 


ना . धुंद 

वळ येवनय पडलीना . दोळयांत आयिल्ली दुकां पुसतपुसत 
रडकुळया आवाजांत तिणे म्हळे . “ कोणे केले हे काशिदादा ? " 

" तें म्हाका कशे कळटले ? " 

तुका कोणाचोच दुबाव बी ना ? 
" तें म्हाका विचारूं नाका तूं दिदी . " 

बिंदू कांयच उलयनासतना काशिनाथाच्या तोंडाक पळेतूच उल्ली . 
काशिनाथ इतल्या हया दुखण्यांतल्यान बरो जायना म्हणपाची पुरायेन 
सगळ्यांची खातरी जाल्ली . खिणा खिणाक मांचे पास ताजी गोमटी 
अंदिताले . ते राती तो सामको जोरान फडफडटालो . जोराच्या भ्रमांत 
तळतळत काशिनाथान आड्ड्न म्हळे , “ सांग कमला , तुर्वे करूं ना 
हे काम ? " 

म्हन्यांत येवन भावाच्या तोंडाकडेन कान व्हरून बिंदून विचाल्ले , 
दादा , कितें सांगतालो ? " 

भ्रमांत बिंदूक काशिनाथ कमलाच समजलो आनी दोनय हातांनी 
तिचो गळो अंदून काकुळटेक येवन ताणे म्हळे , " सांग कमला , एकच 
फावटी सांग , तुज्या हस्तुकी हे वायट काम घडूंना म्हुण . ना जाल्यार 
मरतकर लेगीत म्हाका स्वस्थताय मेळची ना . " 


धा 

केना सुद्दीत जाल्यार केन्ना सुद्द नासतना तर केन्ना तकली फिरिल्ले 
भशेन , अशे तरेन कमलाले दोन दीस सल्ले . दोतोराक लेगीत तिज्या 


'५२ : काशिनाथ 
५२ 


जिवाची खातरी नाशिल्ली . ताणे सांगिल्लें तशे सगळे जाण दोन दीस 
दोळयांत तेल घालून म्हळ्ळयाभशेन तिच्या म्हन्यांत बसून आशिल्ले . 
दोन दीस एक्कासारके उपाय आनी सेवासुस्रुशा करतकच सांजचे बरें 
उसरां तिका साबुद्दीर हाडपांत यश मेळळे . तेन्ना न्हिदयल्ली थंयच उशाक 
तेंकोवन तिका बसयली . 

बरे भशेन बारिकसाणेन नदर लावन कमलान पळेलें कि इतलो 
वेळ आपणाले मांडयेर तिची तकली घेवन बशिल्ली बायल तिला सामकी 
अनवळखी आशिल्ली . 
" कोण तुमी ? " तिणे तिका विचाल्लें , 

हांव बिंदू , तुजी नणंद " तिणे जाप केली . 
एक उतर लेगीत उलयनासतना कमला कितलोसोच वेळ तिच्या 
तोंडाकडेन पळेत रावली . उपरान्त हातांनी कुरू करून घरांतल्या 
सगळयांक तिणे भायर वचूंक सांगले आनी हळू आवाजांत तिका म्हळे , 
" कितलो वेळ हांव अशी सुट्द नासतना आशिल्ले दिदी ? 

पयर सकाळसून तूं अशी जीव ना वाचा जावन आसा भाबी , 
येदी लेगीत तुका साबुद्द नाशिल्ली . " बिंदून तिज्या केसावेल्यान हात 
भोंवडायत म्हळे . 

" पयर ! ” धसको बशिल्लेवरी आंग काबून परतून कमला बोगी 
रावली . तकली सकल करून कितलोसोच वेळ ती तशी मोन्यानी 
बशिल्ली . खूब वेळ जालो तरी ती उलयना , हालना - धोलना हे पळोवन 
बिंदूक दुबाव आयलो आनी तिजो उजवो हात ओडून तिणे तिका 
उलो केलो , “ भाबी ! " 

कमलान तोंड वयर केलें ना . फकत तोणान ' हूं ' म्हळे , “ आतां 
म्हजी साबुद्द वचपाची ना . " 

तकली सुद्दीर दवरपा मातीर ती मोन्यानी येत्न करता म्हणपाचें 


काशिनाथ : ५३ 


बिंदूक कळळे . मातसो धीर दिशिल्ल्यान कांयच उलयनासतना ती 
तशीच बसून रावली . 

जायतो वेळ मेरेन तशीच बसून रावले उपरान्त कांय वेळान ल्हवूच 
कमलान म्हळे , “ दोन दीस जाले तूं म्हाका अशें घेवन बसलां दिदी . 
म्हजी अशी सेवा सुस्रुशा करची अशे तुका कित्याक दिमलें ? ' हजे 
कडल्यान जाल्यार अशें कांयच जावपाचें नाशिल्लें ! " 

कमलान कितें म्हळे हे बिंदूक सारके कळळे ना . " अशे कित्याक 
दिसचे न्हय म्हाका ? भाबी , तूं कितें म्हाका परकी न्हय . हाज्या पयलीं 
आमी एकामेकांक वळख नाशिल्ली खरी . पुण जसो दादा म्हजो भाव 
तशी तूं म्हजी भाबी ! ताजे भशेन तुजीय सेवा करप म्हळयार हांव म्हनें 
कर्तव्य मानतां . कशे सांगू भाबी तुका , हांगा पावले उपरान्त हे दोन 
दीस एकेक खीण हांवें कसो काडलो तें त्या देवाकच खबर . दादाचे 
कुडींत वतालें , परतें तुजे कुडीत येतालें . दादा म्हऱ्यांत बसलें कि ना तुजे 
खातीर जीव तळमळटालो . हांगा बसलें जाल्यार दादाचो हुसको , अशें 
चलिल्लें . दनपारच्यान बरें दिशिल्ल्यान ताका न्हीद लागल्या हे पळोवन 
हांव तुज्या म्हांत येवंक पावलां . हया जिवावेल्या प्रसंगांतल्यान तो 
चाटावत अशें कोणाकच दिसूं नाशिल्लें भाबी ! " 

" वाटावले ? " कमलाक एकदम उतरां फुटली . 

तकली हालोवनच बिंदून म्हळे . " वाटावचो कित्याक ना ? दोतो 
रान सांगलां आतां ताका कांयच भय ना म्हूण , जोख्य देवला ताचो . " 

कमलाचे तोंड एकदम उजळळे आनी परतें मेल्ल्यासारकें हळडुवें 
फिकट पडले . तकलेच्या केसापसून पायांच्या नाखटामेरेन तिजी सगळी 
कूड थरथरिल्ले भशेन जाली आनी दुसऱ्याच खिणाक ती धुंबळ येवन 


बिदूच्या आंगार पडली . 


बिंदून कांयच बोवाळ केलो ना . कोणाकूच उलो माल्लो ना . आपल्या 


५४ : काशिनाथ 


हड्ड्यार कमलाची तकली दवरून आयणो घेवन ती तिका वारो घालूक 
लागली . ही बायल केद्या मोट्या घिराची हे तिचो घोव बरो नाशिल्लो 
तेन्नाच कळून आयिल्लें . घोवाच्या उशा भोंवतणी मरण भोवता आसतना 
लेगीत ती डगमगली ना . मागीर कमला खातीर ती भियतली कित्याक ? 

काय वेळान कमला सुदीर आयली . आपूण खंय आसा हे दोळे उगडून 
तिणे पळेलें . आनी तशीच बिंदूच्या खांदार तकली दवरून ती हुडक्या 
हुडक्यांनी रद्दूक लागली . 

जीव तोडून काळीज फुटिल्लेवरी ती रडटाली . तें पळोवन बिंदूच्यानय 
रांव नज जालें . तिच्या मोगाचे मिठयेत तें रडप सुकून वतालें . हया रड 
पाचो इल्लो लेगीत आवाज भायर फुटनाशिल्लो . 

भायर काळोख दाट जायत वतालो . जंय थंय थंडसाण पातळिल्ली . 
फकत त्या झिळमिट्या उजवाडाचे कुडीत त्यो दोन वयावयल्यो बायलो 
एकामेकांक वेगेंत घेवन बशिल्ल्यो . एकलेच्या फुटिल्ल्या काळजांतल्यान 
आयिल्लो उजाचो धग दुसरेचे गंभीर आनी शांत मिठये पोंदा आपशींच 
न्हिवन वतालो . 

कांय वेळान कमला भानार आयली - थंडावली . घोवाचे बलायकेविशी 
तिणे खबर घेतली . पुण आपूण खासा वचून ताका पळोवन येवचे अशें 
तिका कित्याक दिसले ना हे मात बिंदूक कळळे ना . एकेवटेन तिका 
दिसलें कि व्हड लोकांची रीत आनी संस्कार अर्शच आसता जावये . 
घडये सेवा - सुस्रुशा करपाचे काम , दासी - चाकरांचेर सोडून आपणे 
फकत भायल्यानच वासपूस करपाची अशीच तांची रीत आसता जावये ! 

“ दिदी , तुमचो दादा सुद्दीर आयलो तेन्ना ताणे म्हजी बी वासपूस 
केल्ली व्हय ? " कमलान अचकीत प्रस्न केलो . 

" केल्ली एक फावट- ' अशें म्हणून बिंदू उलोवपाची थांबली . 
कमलाकय ती एकदम उलयतां उलयतां थांबली म्हणपाचे कळळे . पुण 


काशिनाथ : ५५ 


" 


नीक कांयच विचारी नासतना फुडें ती कितें सांगता हाचे उत्सुकता 
न ती बिंदूच्या तोंडाकडेन बापूडवाणी जावन पळोवंक लागली . 
कांय वेळ थांबून बिंदू सांगूक सागली , 

दादा सुद्दीर आयलो , 
ना म्हाका तूंच अशी समजून म्हजी मान धरून तो आड्डत उठलो , 
सांग कमला , एकच फावट सांग कि हे असले काम तुजे हस्तुकी 
विंक ना म्हुण . ना जाल्यार हांव मरतकीच लेगीत म्हाका स्वस्थताय 
ळची ना ! " 
स्वास लेगीत सोडिनासतना कमलान विचाल्लें , “ मागीर ? " 
ताका कितें जाणा जावन घेवंक जाय आसलें तेंच म्हाका कळ्ळे 

, भाबी . " 


" 


" हांव जाणां तें दिदी " अशें सांगून कमला उठून बसली . 
तिजो हात धरून तिका सकयल बसयत बिंदून म्हळे , “ ताचे कुडींत 
नाका तूं भाबी ! " 

कित्याक नाका वचं ? " 
" दोतोरान ताका मेळंक बंदी केल्या . तूं थंय गेल्यार ताची बलायकी 
पाडन वायट जावंक शकता . " 

म्हजे वायट म्हज्यापरस दोतोराक चड कळपाचें ना दिदी . हांव 
मवतलींच . मदींच जागे जाले आनी तांकां कितेंय म्हाका विचारपाचें 

सलें जाल्यार वेळारच म्हाका तांच्या प्रस्नाची जाप दिवंक जाय ! " 
पलें सांगून बिंदूचो हात धरून तो आपल्या गळ्याभोंवतणी घालीत तिणे 
चूच नमळायेन म्हळे , “ थंय वतना तकली नीट दवरून वचूंक जावचे 
म्हज्यान . उपकार करून तं म्हाका तांच्या म्हन्यांत पावय दिदी . ! " 
आनी मनांतल्या मनांत तिणे म्हळे , “ देवा , हातांतली कांकणां तुवें 
जून मेरेन धड दवल्ल्यांत जाल्यार खऱ्या फटीचो निर्णय लावन परतें 
कां म्हजेपासून तोडून व्हरूं नाका . अजूनय म्हज्या नशिबांतली ख्यास्त 

खंय सोंपल्या ? ती जंयचे थंय आसा . पुण देवा , इतलेच कर कि तुवें दिल्ली 
ख्यास्त हांसत्या तोंडान सोसपाची म्हाका शक्त दी . ती म्हजी वाट मात 
बंद करूं नाका . " 

घोवाचे कुडींत भितर सल्ली पुण कशेच तरेन ती आपली आपणाक 
सांवरूंक शकली ना . दोन दिसांच्या उपासान थकिल्ली कूड आनी त्याय 
परस अदीक थकिल्लो मेंदू हांकां लागून ती धुंबळ्ळी आनी तशीच 
धोवाच्या पायांकडेन कोसळळी . 

काशिनाथ जागोच आशिल्लो . हांतुणार आपल्या पायांकडन कोण 
तरी पडला म्हणपाचें ताका कळे . पुण तकली वयर काडून पळोवपाची 
आंगांत शक्त नाशिल्ल्यान तसोच रावन ताणे विचाल्लें , " कोण , 

न्हय दादा ; भाबी ! " बिंदून जाप केली . 
कमला ? तूं हांगां कित्याक आयली ? " 
हाचीय जाप बिंदूनच दिली . ताज्या उशाकडेन बसून तिणे ल्हवच 
म्हळे , “ सावरूंक जाले ना तिज्यान . धुंवळ येवन पडली ती दादा ! " 

काशिनाथ बोगीच रावलो . बिंदूनच फु . म्हळे . “ आज राती तरी 
येवं नाका म्हुण म्हळ्ळे हां तिका . दोन दिसां उपरांत ती आज सुदीर 
आयल्या . हांगा आयल्यार तिजे तिकाच सांबळूक जावंचेना हे म्हाका 
दिशिल्लेंच . " 

घोवाच्या दोन्य पायांमदीं तकली लिपोवन कमला बोग्गी पडिल्ली . 
तिच्या दोळयांतल्यान व्हांवपी हुनहुनीत दुकां काशिनाथाच्या थंड 
पावलांक ऊब दिताली . तेच उबे नेटार हळूहळू ताणें म्हळे . " खरेंच . 
येवंक नाशिल्ली जाल्यार बरें जातले आशिल्लें . " 

कमलाक पळोवन बिंदूच्या दोळयांतल्यान घळाघळा दुकां व्हावंक 
लागली . पदरान दोळे पुसत तिणे म्हळे , “ तें सांगूक सोपें दादा . तूं 

बरो जा पुण फाटले दोन दीस भाबीन कशे काडले हे म्हाका खबर 
आनी दुसरें त्या देवाक - तिका लेगीत खबर आसचे ना ! " 

देवाचें नांव आयकनाफुडें काशिनाथान दोळे धांपून घेतले . भायली 
नदर खिणाभरयांत अंतर्मुख जाली आनी अंतस्कर्णांचो थाव घेवंक लागली . 
संवसारांतल्या सगळया दादल्या - बायलांच्या अंतस्कर्णात जो सदांकाळ 
वास करीत आसा ताज्या पायांकडेन ताणें कौल मागलो . जाप येतली 
म्हूण काय वेळ वाट पळली - आनी परतून दोळे उकते करून ताणे 
म्हळे , “ आतां मरत म्हणपाचो भंय ना . उठून बस कमला . 

दादा , तूं म्हाका कितें खबर विचारतालो न्हय ताची जाप 
दिवपाखातीरच भाबी तुज्या म्हन्यांत आयल्या . " बिंदून म्हळे . 

काशिनाथाच्या धव्या फटफटीत पडिल्ल्या ओठांर हांशाची एक रेग 
लकलकली . ताणें म्हळे , " आतां कोणेच कसलीच जाप दिवपाची गरज 
ना , बिंदू . दोन दीस ही जीव ना वाचा जावन पडिल्ली हातुंतूच म्हज्या 
सगळया प्रस्नांची जाप म्हाका मेळ्ळी , " अशें म्हणून दाव्या हाताचो तेंको 
घवन उठपाचो यत्न करता आसतना ताणे उलो माल्लो , “ कमला ! " 

कमला उलयली ना . ताच्या दोनय पांयांक घट धरून तांचे मदी 
तोंड दामून धरीत ताच्या पावलांक दुकांनी न्हाणयत ती तशीच रावली . 

" तूं उठू नाका दादा . दोतोर म्हणटालो , परतून जर ... ' बिंदून 
भियेवन म्हळे . 

काशिनाथान हांसत म्हळे , “ दोतोर कितेंय म्हणूं ; पुण दिदी तुका 
हांव सांगतां , आतां कांयच भिरांत ना . तुमी दोंगांनीय म्हज्या मर्णाची 
चीट बदलून उडयल्या . 

कमलाच्या जटा जाल्ल्या केसांतल्यान हात भोंवडायत काशिनाथ 
काय वेळ मोन्यानी हालंक पळेतालो पुण तो तसोच न्हिदून रावलो . 

* 


" 


शरदबाबून आपल्या नवलकथांतल्यान चितरायलो बंगाली 
देस , बंगाली समाज - लोकांचे दुस्वास , मत्सर , धोशी - धवळे , 
झगडी - झुजां हांचे सयत आनी तेच बरोबर थंयच्या साद्या 
भोळ्या जिवाक जीव दिवपी मोगाळ मनशां सयत - तांगेल्या 
उत्फा आनी निशेण्यां सयत . 

बंगाली संतकवी चंडीदासान म्हळां “ साबार उपरे मानुष 
सत्य ; ताहार उपरे नाइ . " सगळयां परस व्हड मनीस ; 
ताच्याकूय व्हड कोण न्हय . शरदबाबूंच्या साहित्यांत आय 
कूक येता तो होच सूर . जाका आमी पातकी लेखतात , 
गुन्यांवकारी मानतात ताच्यांत लेगीत एक ' मनीस ' आसा . 
तो ताच्या चुकां आनी पातकां परसूय व्हड हे शरदबाबून 
दाखोवन दिलां . मनीस अमकेच तरेन कित्याक चलता 

? 
ताच्यांतल्या मनशाक वळखात , मागीर कळटले , अशें शरद 
बाबूच म्हणटा . शरदबाबून आपणाल्या नवलकथांतल्यान 
संवसार उबो केलो - साधा साद्या लोकांक घेवन ; सदांच जो 
आमचे भोंवतणी चलता भोंवता ताका घेवन . 


